

# TÜRKMENISTAN

## Nobatguly Rejebow - şahyr, dramaturg ýazyjy

Nobatguly Rejebow 1946-njy ýylyň 1-nji sentýabrynda Serhetabat (ozalky Guşgy) etrabyňyň Sandykgaçy obasynda doguldy. Ol oba mekdebini, soňra Magtymguly adyndaky Türkmen döwlet uniwersitetiniň daşary ýurt dilleri fakultetini tamamlady. Nemes dili mugallymy bolup işledi.

1975-nji ýylda Aşgabada göçüp geldi. Ol «Tokmak» žurnalynda, «Türkmenistan» neşýatynda, «Garagum» žurnalynda, «Edebiýat we sungat» gazetine dürli wezipelerde işledi. Ol köp ýyllar Oguzhan adyndaky «Türkmenfilm» birleşiginde «Naýza» žurnalynyň baş redaktory bolup zähmet çekdi.

Häzir ol Oguzhan adyndaky «Türkmenfilm» birleşiginiň baş redaktory.

Dürli ýyllarda şahyr Nobatguly Rejebowyň on ýedi sany goşgular ýygýndysy neşir edildi. Beýik Galkynyşlar, ösüşler, özgerişler eýýamynda onuň «Kalbymyň senasy» atly saýlanan goşgular ýygýndysy çapa taýýarlanyp ýör.

«Durnalaryň düşelgesi» atly goşgular ýygýndysy Moskwanyň «Molodaýa gwardiýa» neşirýatynda rus dilinde çap edildi.

Nobatguly Rejebow dramaturg hökmünde köp işler etdi. Geçen asyryň segseninji ýyllarynda onuň «Gedaý bagşy» atly tragediýasy, «Bally molla», «Düýşdäki gyzy gözläp» ýaly birnäçe komediýalary sahnada goýuldy. Häzir paýtagtymyzyň teatrlarynda onuň «Jahan jomardy», «Gyrat», «Hak aşyklar», «Döwletli döwran geldi», «Halal hazyna», «Sahawat derýasy» atly oýunlary oýnalyp ýör. Nobatgulyň ssenarileri boýunça «Ýalkamys bagşy», «Ajaýyp», «Arşyň pynhan hikmeti», «Gyzykly gezelenç» atly çeper filmler surata düşürildi. Häzir Oguzhan adyndaky «Türkmenfilm» birleşigi Nobatguly Rejebowyň ssenarisi esasynda «Awazanyň aýdymy» atly çeper filmi surata düşürip ýör.

Şahyr, dramaturg Nobatguly Rejebow «Watana bolan söýgisi» medaly bilen sylaglanyldy. Ol birnäçe gezek Türkmenistanyň Prezidentiniň «Türkmeniň altyn asyry» bäsleşiginiň ýeňijisi bolup, şa serpaýlaryny aldy. “Türkmenistanyň Garaşsyzlygynyň 20 ýyllyk” ýubileý madaly bilen sylaglandy.

Nobatguly Rejebow Türkmenistanyň Sungatada at gazanan işgäri. Ol Oguzhan adyndaky «Türkmenfilm» birleşiginiň baş redaktory bolup işleýär.

## **«GEÇMIŞ» GOŞGULAR TOPLUMYNDAN**

### **I. SALLANÇAK**

Ogul öldi.  
Naçar ýürek ýumurtga deý çakylp,  
Dünderildi enäň dünýäsi başşak.  
Gelin gitdi ogludyr şum bagtyny  
Ykbala taşlap.

Zaryn owaz hüwdüleýär agtygy,  
Köredip ýumrulan ojakda ody  
Hem solan durmuşyň ýüzüni ýelpäp,  
Köneje sallançak kejebe kimin  
Gussadan,  
gugaryp galan ýurdundan  
Yrgyn atyp ertä bakan barýardy...

### **II. ÝETİM**

Damjak bolýan gözýaş ýaly naýynjar,  
Bir ýigidiň mirasy ol, ýasy ol.  
Ynjamasyz ýöne ýerdenem ynjar  
Dyrnajygy gopan maýa ýaly ol.

Ýok, ol aglamaýar.  
Ýok, ol gülmeýär  
Şeýle bir perişan bolsa-da haly.  
Aglar ýaly diňdirmäge kimsi bar,  
Kimsi bar gülende buýsanar ýaly!

### **III. KEÝMIR BILEN NEDİR ŞANYŇ GÜRRÜŇINDEN**

— Men saňa ýol goýdum ölümden başga,  
Kim sen şanyň raýyn ýykara, Keýmir!  
— Men türkmen peýkamnyň ujuna urlan —  
Almazdan keýbir.  
Men Keýmir.

— «Ýurdum» diýip sürüp oturma, Keýmir,  
Gahrym gelse, ol sürenden giň dälidir.  
— Ýok, şahym, ol Aýa bir gijelik ýol  
Güne bolsa tutuş bir günlük ýoldur.  
Ol niye seň ýaly şalaň ýygynny,  
Bir goolunyň aşagyna sygyrdy.

#### **IV. IŇLIS IÇALYSYNYŇ HASABATYNDAN**

Soňsuz talaňlardan,  
deňsiz ejirden  
Dargan bu ýurt eger karta geçirseň,  
Ak çägede ýazlyp goýlan bagana,  
Bir sugry bagana türkmeniň ýurdy.  
Ony ajy derne eýläp saýrylaň  
Geýäýse Angliýa,  
Missis Angliýa  
Hem owadan bordy,  
Hem-de baý bordy...

## GUW

Al-asmandan ýalňyz uçup gelýän guw,  
Üstüne döş gerip gülli meýdanyň  
Ene ýere gujak açyp gelýän guw,  
Owazyny eşdip tisginip gitdi  
Ýyldyz kibi süýnüp gelýän peýkamyň.  
Uçdy ak guw,  
dalda agtaryp jana,  
Gaçdy ak guw gök asmany kürekläp.  
Gaçdygyça golaýlady nyşana...  
Ol gygyryp näletledi pelegi...  
Görse, oky göni alyp gelýärdi  
Bir mahallar öz gaçyran ýelegi.

**ÜÇ WESÝET**  
**(Bälçik babanyň gürrüňinden)**  
**ATA DURDYÝEWE**

Adam ata türkmen eken aslynda,  
Ol ýere gelensoň behişt-den kowlup,  
Jennet gurjak bolup zemin üstünde  
Işlänmişin depesinden gum sowrup.

Biminnet iýmäge ekipdir galla,  
How-a geým üçin gowaça eken.  
Ölmänkä gulagy göründen ýaña  
Ogullaryň jemläp üç wesýet eden:

«Birinjiden, çykyp başlasa janym,  
Murgapdan suw beriň pamyk bile siz.  
Päkliginden ýetişdiren pagtamyň  
Gelýär meniň kemsiz ganyp gidesim.

Ikinjiden, maňa kepen ediň siz,  
Ak pagtadan dokalan ak matany.  
Zeminde işimiň kepili bolup  
Ol jennete elter Adam atany.

Üçünjiden ýazyp guba çägeden  
Üstünde dem salym goýuň siz meýdim.  
Tirpildim bar bolsa dirilerin men,  
Ýogsa äkidiň-de nätseňiz şeydiň!»

## MEŇZEŞLIK

Ýapr aklaň ýüzünde derýaň döreýşin,  
Derýada ýapraklaň reňňini gördüm.  
Dogulýar,  
topraga duwlanýar ynsan,  
Bugdaýda ynsanyň meňzini gördüm.  
Otda gördüm daragtlaryň ösüşin,  
Güllerde synladym sönüşin oduň.  
Erkin rifmalaşýar ölüm hem ömür  
Ýaryň gije,  
Ýaryň gündiz, eý adam!

Toýnagýň astyna çüýlenen nallar  
Ýatladyp dur ýabylaryň hamydyn.  
Ynsan ogly, meňzeş seniň ykbalyň,  
Meňzeş seniň sallançakdyr tabydyň!

\* \* \*

Biz nähili dostduk?!  
Neneň ýoldaşdyk?!  
Kalba ýerleşmezdi ýürek joşumyz,  
Alnymyzda bardy owadan dünýä  
Hem-de entek ýaşalmadyk ýaşymyz.

Çüýşäni däl,  
üleşerdik gussany,  
Ony biz bölekläp çekerdik merdem.  
Şatlygmyzam bölüşerdik,  
ýöne ol  
Biziň herimize ýeterdi birden.

Biz nähili dostduk?!  
Ýokdy biz ýaly.  
Ondan bári ençeme ýyl geçipdir...  
Bir dostumy alyp gitdi aýaly,  
Beýlekisin maşyn alyp gaçypdyr...

Ýene biri ýiten eken meýlisde...  
Gitdik sülgün jüýjesi deý pytyrap.  
Soň seretsem, birek-birekden däl-de,  
Düşüpdiris uly dostlukdan yrak.

Bu bir durmuş.  
Şatlyk düşläp geçende,  
Deň bölüşýär täze dostlaryň seniň.  
Ýöne galsaň kynçylygyň içinde,  
Ony kem göreňok ýalňyz çekenň.

Käte duşup köne dostlaryň bile,  
Iş-güýç, ahwal hakda soraşýaň başda.  
Soň bolsa dymylýar, alaç ýok bize  
Ýatlama älemne gitmeden başga...

Göwnejaý däl söhbet, meýlis gyzyksyz  
Hem alyp gaçanok käsedäki meý.  
Göwnejaý däl...  
Ylla eldeki gazlaň  
Toýnuk guran bolup köle barşy deý.

## ENEM

Enem, eziz enem, hossa etme sen,  
Zerar ýok bu mahal suslanar ýaly.  
Maňa düşjek bolup gama batma sen,  
Özümem özüme düşemok häli.

Seniň ogluň bagtdan dänjöp ýören däl,  
Betbagtlygam almandyr meň eňkimi.  
Ýöne şu gamgyn güýz kalbymda düşläp,  
Uraýandyr ýüze solgun reňkini.

ÝA ýüzüme çabrap gidendir sähel  
Ýanyp, ýaşyp barýan şapagyň demi.  
Görersiň, gijäni ýuwan al säher  
Owalky kaddyma getirer meni.

Boýlap çal güýzleriň uzyn gijesin  
Ýatmaýanma örtenýäniň bilýärin.  
Ýok, men dert çekemok,  
Bar bolsa derdim  
Şygra siňdirýän-de halas bolýaryn.

Häzir-ä derdem ýok gussa çümmäge,  
Başymyz dik,  
Il-günümüz abadan.  
Bir dilegim: sen aman bol dünýäde  
Öz bitap halyňa etme aladam.

Hem haýyşym: säher serilip galan  
Ogluň oýarmaga geleniňde sen.  
Dagap ýatan filtrlarin çilimiň  
Peşeňe meňzedip haýykma, enem!



## GÜLLE

Serhetde sak duran ýaşajyk ogluň,  
Ýeňsesinden duşman ýarag çenedi.  
Ol duýmady sessiz gülläniň dowlun,  
A obada basyrgandy enesi.  
Gülle — duşman ýaly sessiz.  
Gelşine.  
Ogluň gulakdüýbün gyrdyp gitdi ol,  
Ýöne alysda bir bihabar enäň  
Ukusyn hem düýşün ýyrtyp gitdi ol.

## ILKINJI BUGDAÝ

Talaňdan,  
zorlukdan,  
gaç-ha-kowlukdan,  
Ýadap,  
Idäp ýaşamagyň amalyn  
Deregne gylyjyň, okuň, sowutlaň,  
Ýasandy ol ilkidurmuş azalyn.  
Agdardy mes ýeri,  
gysyr topraga  
Dogurmaga berdi daýhan hemaýat.  
Taýpabaşy kakyp söweş deprege,  
Deprendi:  
— Ýow güni bu nä hekaýat?  
Ynha, şudur haky jeňden gaçanyň!  
Daýhan agdy.  
Döşün boýlady peýkam.  
Ýene gandan gandy,  
ýene boş galdy  
Ynsan beýnisi deý şüdügär meýdan.  
...Bir öwrümde ýeňlip gelýän şol jeňbaz  
Geň galyp saklanýar onuň duşunda.  
Seretse,  
ok däl-de, altynbaş bugdaý  
Gögeripdir ýatan meýdiň döşünde.

## ÖMÜR

Meniň gözellere ähdi-wepam ýok,  
Ony birçak bir gyz juwana berdim.  
Özgäni ýyladýar kalbymdaky ot,  
Ony, dostlar, eli sowana berdim.

Durmuşym, maňlaýma etdigim togap,  
Harazdan geçirdi un kibi üwäp.  
Men bir sorag hem-de gözlenýän jogap  
Aýym-günüm soňsuz sowala berdim.

Ýalňyşdym men özge yza düşüp kä,  
Kä gözüm aldyryp ýiti yşykla.  
Akyl paýhasymy berip üşüklä,  
Syrym yzdan gelýän dowama berdim.

Söýüp-söýülmeli ýaşlyk gijesin,  
Alynmadyk posalaryň näçesin,  
Kalba goýup ömrüň ähli ajysyn  
Süýjüsin suhangöý zybana berdim.

Meniň bar derejäm,  
şöhradym-şanym,  
Gursagymda kemal tapan ynsabym.  
Şükür, girip ykbalyna ynsanyň  
Ömrümi ýollara rowana berdim.

\* \* \*

Dostlar, meslekdeşler, bu niçik ykbal?  
Nirde siz boş goýup ala meýdany?  
Meniň ýüregimi jaň kimin kakýar  
Damara sygmaýan türkmeniň gany.

Rentgen kimin serederdik durmuşa,  
Ýokdy bizde galplyk bilen barlyşyk.  
Göwreler okguna dönüp durşuna  
Ölmägede taýýardy biz garpyşyp.

Herimiz şu ülkäň ýüregi bolup  
Işlemek, göreşmek matlabmyz bardy.  
Onuň ol küňdäki yzasy gelip  
Biziň ýüregimizde sorkuldaýardy.

Gör, bizi nireden çykardy ykbal?  
Hiç bolman azajyk ulaljak bolup,  
Hatda garşydaşlaň raýyny ýykman,  
Hatda dostlar bilen arany bozup.

Gitdik biz, ýitdik biz ilniň içinde  
Ymtylyp şöhrada,  
Ymsynyp beýge.  
Ýöne özüni däl,  
öz topragyňy  
Götermän göterlip bolarmy heý-de.

Durmuş ajap.  
Ýaşap doýup bolanok.  
Onuň haýry ersip,  
Ýan berýär şeri.  
Şükür, Dantesiň-ä pistoleti ýok  
Hem awy däl,  
Arak berýär Salýeri.

Dostlar, aýdyň, saýlap haýsy ykbaly,  
Özüňizden geçip niräk gitdiňiz?  
Tomsuna guraýan derýalar ýaly  
Tüýs zerur wagtynda gurap gitdiňiz...

## GELİN

Gelin, yşkyň bile mežnun eýle sen  
Hem ýigidiň melul bagtyny oýar.  
Onuň mertebesin göter beýge sen,  
Ol şonda başyny aýagňa goýar.

Söýşüň!  
Eşret-aýşy ýyllar bozmasyn,  
Gül ýaşayşy diller... Düşünşiň sessiz.  
Sen ýigdiň başyna çykjak bolmagyn,  
Goý, ol seni depesine täç etsin!

## SEDA

Pynhan görkli sen ýaly gyz  
Diňe düýşde görülyändir.  
Hem kemmagal,  
ýöne şahyr  
Ýigitlere berilýändir.

Men saňa ýarym diýerdim,  
Men saňa ýa:ry:m diýerdim.  
Sensiz ýarty galyp, dilber,  
Çekdim yşkyň bitin derdin.

Ýaşlyk düýne sary gitdi,  
Söýgi düýşe sary gitdi.  
Gijäm—gara basyrganma,  
Gündizlerim—sary ýitgi.

Gujagymda owsun atan  
Derýamdyň sen, men hanadym.  
Boşap galdym,  
Kim köp gördi  
Humaý mähriňden gananym!?

Halyň niçik, ýatan bagtym,  
Del gapyda bir ýat bile?  
Tüweleý deý ýanan bagryň  
Daraýarmyň perýat bile?

Meni şindem ýatlaýarmyň  
Günler ýanyp ýaşanynda?  
Güýzde sary sapak bolup  
Murgap derýa ýatanynda?

Gije—Leýliniň ahy deý  
Gara saçyn ýaýanynda,  
Solgun güýz sessiz agy deý  
Gamgyn ýagyş ýaganynda?

Ýatla meni,  
ýaşla didäň,

Ýatda meni, eýleme terk!  
Aglaşmasaň,  
ýalňyz meniň  
Agym bilen egilmez dert!

Odum öçüp—ýylysy däl,  
Garaört ýeri galypdyr.  
Posaň yzy deý sähere  
Gam duman deý garylypdyr.

Aýlar geçer, günler geçer,  
Kä undaryn,  
Aglaryn kä.  
Gynanamok eger-eger  
Sensiz ömür geçende nä...

## GÖZLEG

Nirede sen,  
Haýsy jelegaýda sen,  
Nirelerden çykardy gyz täleýiň!?  
Gije düýşüm,  
                    gündiz durmuşymdyň sen,  
Men durmuşdan jyda düşdüm, nädeýin!

Seniň dakynjak ýüzügiň,  
Ýatyr deňziň düýbünde.  
Senden alynjak posa  
Galdy meniň düýşümde.  
Söýgimiz soldy gitdi—  
Seniň düýnüňde,  
Meniň düýnümde!

Nirede sen,  
                    seslen!  
                    Bar bolsaň eger,  
Galan ömrüm ýollara bagş ederin:  
ÝA seni taparyn Ýeriň ýüzünden,  
Ýa-da seni gözläp ýiter giderin...



## DAGLARYM

Dogan ýerne dogan sanyp, dostum kibi görenim,  
Geldim ýene size matam baglaýyb-a, daglarym.  
Serçeşmede tebil alyp, ýada salyp gözelim,  
Keýgiň gaçdy zelil göwnüm awlaýyb-a, daglarym.

Ulugyz deý uýaljyrap, dilin dişlän pisselen,  
Ak pisselen gördi gözlem, gaýry peýker istemen.  
Saç-sakgala siňipdir ak—ah çekemde gussadan,  
Ümür kibi dolupdyr gam zawlaryňa, daglarym.

Baýryňa giren ýyldyrym çyksa çigildem bolup,  
Gözelleriň seýle geler şo-ol birisi kem bolup.  
Asman aglap nagra darter, ýagynlar göwnüm bozup,  
Atar älemgoşaryny ýaýlaýyb-a, daglarym.

Pendiniň bir näzeninin rowa görmän ogluňa,  
Gözýaşymy akdyrdylar seniň göwher-laglyňa,  
Daşa dönen ýüregimi garyp bir gün çaglyňa,  
Gidermen başymny alyp, aglaýyb-a, daglarym.

Ýazdygym gazallarym, wah, köýen söýgiň ahy heý,  
Saralypdyr nazarlarym, soldum ýuwan ýaşy deý,  
Bu jahandan geçsem bir gün, mazarymyň daşy deý  
Ýadygärlik galarmy siz, agaryb-a, daglarym.

## AÝDYM Gurbanaly-Magrupa

«Aparyň gözlerin köpeý oglunyň,  
Ah eşitsin aýdym küýsäp gelenler.  
Bu gözleri gören gyzlar hüýlener,  
Hamyla bor sesin eşden gelinler!»

Saltyk bagşyň3 gözlerini oýdular.  
Diýdiler: «Ömrüňi aglap geçir sen!»  
Diýdiler: «Gidiber tapsaň ýurduňy!»  
Gelýär bagşy ýat ilden däl,  
hijirden.

Gursagynda tüweleý deý aýlanýar  
Bendiligiň howasynyň ýuwdumy.  
Bagşy aýdym aýdýar ýanyp hem bişip,  
Mergenleriň algrynyň yzyny,  
Gaplaňlaryň öz awunyň ysyny  
Yzarlaýşy ýaly  
jülgeme-jülge,  
Gelýär aýdymynyň yzyna düşüp...  
«Artyknyýaz atly ýarym amanmy?»...  
«Ilim-günüm, mähribanym amanmy?»

Gözün köwlediler Saltyk şahyryň:  
Sypyryldy dünýäň ýüzünden perde.  
Bir seretse, aýyl-saýyl görüňä  
Jahalatda,  
gamdyr gussa-da,  
şer-de,  
Gör, neneňsi gara ýanyk ekeniň  
Şahyra hüýr bolup al salan dünýä!

Keremli daglara şygryny aýdyp,  
Saltyk nagra dartyp gelýär,  
gelşi deý  
Ýyldyrymyň yzyn alyp gübürdiň,  
Harasadyň yzyň alyp ýagmyryn.  
Hol entekde bolsa türkmeniň ýurdy,  
Çöregi çykarlyp duran tamdyryň

Beýhuş edýän ysyn  
kükedip durdy.

«Artyknyýaz atly ýarym amanmy?»  
«Ilim-günüm, mähribanym amanmy?»  
Oba-oba,  
syrgyn-syrgyn aýlanyp,  
Aýrallyk hakynda aýdymyn aýdyp,  
Aýlanyp ýör Saltyk:

Misli ol geçmişň galkynan ruhy,  
Misli para-para göýül deý göwün.  
...Oýup ýasarlar heýkeliň gözün!

## DERÝA WE GELIN

Seretmek gadagan!  
Aýdýan gaýtadan,  
Gadagan!  
Ýyldyzlar, gözüňiz ýumuň!  
Eý, sen bagty gelen tomus gijesi,  
Ýer-göğün arasna doldur sen tümüň!  
...Ýa Aýyň ýüzüni büredi bulut,  
ÝA dolan Aý girip gitdi Murgaba.  
Toraňnylar ýitdi garaňky bolup,  
Bogny ysman oňa bakyp durmana.  
Garaldy,  
    bu dünýä şeýle garaldy,  
Ýitdi çalylymdaky çykarlan geým.  
Pyşyrdaşýar derýa bilen  
                                    üstüne  
Şar gara gijäni,  
Şar gara saçlaryn atynan gelin.  
Pyşyrdy...  
Pygşyldy...  
Gelýär ak şekil,  
Ýanyp gelýär,  
Zat ýok ony deňäre.  
Derýa girip giden asmanyň Aýy  
Gelne siňip çykyp gelýär kenara...

## ARMANYŇ NÄME

Armanyň näme!  
Ýar owsuny—sunaminiň tolkuny,  
Urulýar, zarbyna çaşyrýar beýnim.  
Ýürek nämä duýýar ölüm howpuny?—  
Öz aýagy bilen  
Gelipdir leýlim.  
Asman içre uzan gümmürdi kimin  
Aýagmyň astynda yranýar zemin,  
Göwrämi lagşadyp gidýär sunami,  
Eesi gelipdir amanat janyň!  
Ýaşyl ýazy egne geýipdir leýlim,  
Megerem, ýar bolup gelipdir leýlim,  
Armanyň näme!  
Ýeri ýaş başyňdan garranyň näme!  
Merdem bol, pyýala gözlere garap,

Merdana bol,  
                    gamyş ýaly galdyrap,  
Alaçsyz gark bolup barýarsyň näme?  
Säme, gamgyn başym,  
                    çal başym, säme,  
Depäňden saýasyn saldy humaýyň.  
Indus kibi dyzyňa çök,  
                    elin öp,  
Garşyňda dur,  
                    gökden inen hudaýyň.  
Armanyň näme!  
Şu ýaşda aljyrap barýarsyň näme!  
Ýok, seniň seriň däl,  
                    aýlanýar dünýe.  
Nädersiň bir pikir gelse kelläme,  
Nädersiň zybana gelse bir jümle.  
Säme, garyp başym,  
                    çal başym, säme,  
  
Gümmezekläp duran,  
Gürsüldäp duran,  
Iki penje ykbal—  
                    iki san mäme

Güsürdäp gumry deý uçaýjak bolýar,  
Düşüp penjäme,  
düşüp penjäme...

Ýar owsuny—sunaminiň tolkuny,  
Urulýar zarbyna—çaşypdyr beýnim.  
Gujagymda ýürek kimin urunýar  
Ýalyn deý dolaşýar,  
Ýalyn deý leýlim.  
Armanyň näme!  
Dünýäden armanly barýanyň näme!?

## TANYŞLYK

Nireden diýýärmiň?  
Biläý çen edip  
Kölegeleş ereýän ýerinden geldim.  
Tüweleýleş göge diräp depesin  
Asmany yraýan ýerinden geldim.

Gezseň guba çägesinde tomsuna  
Sokga sorar derdiň bar bolsa seniň,  
Şindem gojalarymyz gömülip oňa  
Goýup gaýdýar guryagry keselin.

Aýa meňzeş garpyzlaryň diýsene!  
Enaýy däl sary gawuny Günden.  
Iýmezden öň başyň aýlap ysyna,  
Iýmezden öň doýrar seni görkünden.

Ewenkli gardaşym, biziň jöwzamyz,  
Taýgaň gazabyna barabar bardyr,  
Ýöne gam çekmegin nirde tebigat  
Ýowuz bolsa, hökman şol ýerem baýdyr.

## ÝAŞA

Baýlygyň bil älem içre barlygyň,  
Ýakyn-ýadyň bile il bolup ýaşa!  
Darykdym men bilip dünýäň darlygyn  
Dünýede dünýe deý giň bolup ýaşa!

Başyn nä gowgaýa salyp pelegiň,  
Ýaşan mert türkmenidir seniň pederiň.  
Eer — tagtyň, döwletiňdir bedewiň,  
Oguz handan gaýdan ýol bolup ýaşa!

Gurt oglusyň! — Azmy, duşmany gurduň?  
Borjuň näme? — Ony ynsabyň buýrsun!  
Eesi sen tozap ýatan şu ýurduň,  
Deňiz, derýa bolup, köl bolup ýaşa!

Haýsy alla bilsin haýsy asyrdan  
Daş ýaryp, kök urup gaýdan asyllaň.  
Seniň aslyň aňyrdandyr aňyrdan,  
Eýýamda eýýama sal bolup ýaşa!

Kä düzlere düşdük, käte derbende,  
Kä ýük düşer, käte kement gerdenňe.  
Ejizleme, duşmanyňa per berme,  
Köpelip, köçelip, köl bolup ýaşa!

Çopan dälsiň, dälsiň asla padadan,  
Mertden mertsiniň, danasyň sen danadan.  
Bi hal bolan däl dir ata-babalaň,  
Sen halsyz zamana hal bolup ýaşa!

Oda atsalar çakgyn mele nan bolup,  
Suwa atsalar çykgyň Kesterhan1 bolup  
Ýygna il-ulsuňy desterhan bolup  
Daşdan garyp, içden han bolup ýaşa!



## SENA

Daglaryňyz beýik bolsun, bulutlary  
lemmer-lemmer.  
Daşlaryňyz lagyl-mermer, derýalaryňyz tereň  
bolsun.  
Seýkin basyp gelsin ýazlar,  
kenizleri — näzik ýeller,  
Çal dumanly jülgelerde umga bolsun, jeren  
bolsun.

Ýelden ýyndam bedew bile şan getiriň iliňize,  
Hiç kim dutaryndan gaýry ýanyňa ýarag almasyn,  
Biliňizden önen perzent kuwwat bolsun biliňize,  
Ýüregňizden önen gyzlar ýürege ýara salmasyn.

Gasyn düşse ýüzüňize, diňe ýylgyrmadan düşsün,  
Gara gözler ýaksa eger ýylgyryp ýaksyn janyňyz.  
Nanyňyz deý nurana Gün gögüňizden şugla saçsyn,  
Tamdyrňyzdan tylla Gün deý lowurdap çyksyn  
nanyňyz.

Kalbyňyzda ene kimin otursyn päk ynsabyňyz.  
Dost dogandan zyýat bolsun, dogan dostuňdan zyýada,  
Küpürsöp ýatan toprakda gögersin, goý, yhlasyňyz,  
Guruň ajap şäherleri — meňzesin diňe hyýala.

Geçmişiniz çuňdur siziň,  
geljegiňiz juda beýik,  
Türkmeniň adyn baýdak deý al asmana göteriň siz,  
Gül diýarda ýaýrap-ýazlyp,  
Gül diýarda söýlüp-söýüp.  
Köpeliň siz,  
Köpeliň siz!

## OWADAN

Sen owadan,  
owadan sen,  
owadan,  
Peri-peýkerdenmi,  
Hüýrdenmi, aslyň!?  
Seni gören bendäň bagty oýanar,  
Seni gören bende ýitirer aklyn.

Ýaňy dogan Aýdan,  
gyýkmajyk Aýdan  
Seniň gaşlaryňa düşükdir kölge.  
Heser bile bulduraýan didelen,  
Garamyk gözleriň yşykdyr köňle.

Ýañaklaryň aly—  
säheriň agy,  
Ysgadygyň melul eder ysyna.  
Çalaja çyzylan gyrmyzy lebleň  
Janym alýar meňzäp posañ yzyna.

Lal biçäre seni görse dil açar,  
Dilli lal bor: owadan sen, owadan!  
Saçlaryň goýberseň çeşme deý akar,  
Göwherden jyga ol  
Başa orasaň...

\* \* \*

A sen edil didäň ýaly owadan,  
A sen edil nazaryň deý jadyly.  
Gündizlerne nagra dartyp oýanam,  
Gijelerne samrap gezyň adyňy.

Bir bakaňda gaýry dünýä geldim men.  
Bir bakaňda şol dünýäden geçdim ýar.  
Seret, bagtdan ýaňa iki boldum men:  
Ala gözleň her birinde keşbim bar.

A sen edil sesiň ýaly eýjejik,  
Howamyň sen, owazmyň sen, nurmuň sen?  
Otdan alyp, suwa salyp, keýp edip,  
Saçlaryň deý towlanjyrap dursuň sen!

Gara gözleň başym aýlaýar—uçut,  
Endireýän mämeleriň—howsala.  
Gaşlaryň kakdygyň—gitjek sen uçup,  
Bagryňa bas, men uçýaryn ýogsa-da...

Neneň gazal okamaýyn suwjaryp,  
Neneň lowlap ýanmaýyn men heserde.  
A sen edil lebleriň deý ýumşajyk,  
A sen edil mämäň ýaly tes-terje.

## EÝJEJIK GYZA

Sen bagtly bolardan jüda owadan,  
Sen bagtly bolardan juda eýjejik,  
Juda näzeninje...  
Seniň ýanyňa  
Hatda bagtam gelebilmez eýmenip.

Asmandan zemine inen melegim  
Melul bolma göwnüň gama berip sen.  
Saňa bagty nämä gerek pelegiň?  
Söýgüden owadan,  
Bagtdan beýik sen!

Bagtdan gaýry bütün dünýä seniňki,  
Sen ony agtarma perýat eýleýip.  
Sen bagtly bolardan juda owadan,  
Sen bagtly bolardan juda eýjejik...

**ÇEMEN**  
**(Değişme)**

—Sen nähili ýigdi halaýaň, Çemen?  
—Heý tapýan soragyň gursun, ýerçeken!  
—Sen nähili ýigdi halaýaň, Çemen?  
—Ýokmy seniň jinnek ýaly utanjyň.  
—Sen nähili ýigdi halaýaň, Çemen?  
Walla, maňa jogap berseň utarsyň.  
Sen nähili ýigdi halaýaň, Çemen?  
...—Orta boýdan uzyn bolsa azajyk,  
Salyhatly bolsa, talantly bolsa,  
Bilse eger il içinde at alyp.  
Alçak bolsa,  
sahy bolsa ol hemem...  
—Oh-o! Beýle bolsa, meni sypdyрма, Çemen!

\* \* \*

Iň ajaýyp şygrym ýazylman galar,  
Sebäp, iň gowy gyz duşanok häli,  
Sebäp indi duşanda-da giç bolar.

Iň ajaýyp syrym ýaýylman galar,  
Sebäp dostlarym-a ýuka ýürekli,  
Sebäp, duşmanlarym juda birehim.

## Кервениң иманы (Биринжи новелла)

Магтымгулы ёначы гургун адамды. Оңа ёначы лакамы галса-да, Магтымгулы ёначы дэлди. Ол ёмуды, гөклөңи баглан эер уссасыды. Дерезели хан беглер үчин күмүшдир зер-зербап билен эер ясарды. Атасындан галан ёнахананы агасы йөредерди. Ёнахананың, умуман эйленен гөнүң ысы якымсыз боляр, шонун үчин олар обаның ашак башында яшайрдылар. Ёнахана болса обадан бәш-алты йүз әдим ашак тарапдады.

Магтымгулы ёначының оглы Дөвлетмәммет чагалыкдан ылмабилме хөвесек болды. Магтымгулы ёначы оглуның чакдан аша зехинине, үшүгине, пайхас-парасадының гүйчлидигине буйсанып, оглы үчин ханы-маныны гайгырмады. Дөвлетмәммет он бәш яшына ченли оба мекдебини, Түркменсәхраның атлы ахун-пирлериниң сапагыны гечди. Соңра Румыстанда, Дымашкда, Мекгеде, Мединеде, Багдатда окады. Яшы бир чене баран оглуны өерермен болуп ёначы гиденден-геленден хат-хабар уградярды, оглы Дөвлетмәммет болса «ынха яз чыкдыгы барян, ынха, гүйзде барян» дийип хат-хабар ёллайр, эмма өзүниң дерагты ёкды. Ахыры гахры гелен Магтымгулы ёначы Гүргенден Багдада уграян сөвда кервенине дакылышып оглы Дөвлетмәммедиң ызындан гитди. Гүргениң шол кервенине горагбег болуп отуз атлысы билен тамам Гүргениң ханы Өвезгелди сердар гитди. Ол хем атың аягыны язарын, хем юрт гөрерин диен ниет билен алыс ёла уграпды.

Асыл Дөвлетмәммет гелерден гечен экени. Ол арыфлык ёлуна ымыклы дүшен болса нәтжек! Магтымгулы ёначы оглунам, оглуның кераматлы пиринем ынжыдып, Дөвлетмәммеди алып ене Гүргениң кервенине дакылышды.

Гулыдепелилер он бәш яшда окува гидип, йигрими бәш яшында Гиңжая доланан эпей пыяданы сынлап хайран галдылар. Дөвлетмәммет яшлыкда шохды, шахандазды, дилеварды, ынха инди болса дымып йөр, хамана ят иллерде дилеварлыгынам, шахандазлыгынам, дилинем йитирип гайдан ялы.

Гулыдепелилери икинжи хайранда гоян вака -- Магтымгулы ёначы Багдатдан оглуны алып гелип, ай ярымдан соң Өвезгелди сердар билен гуда болды отурыберди. Гөклөңиң, ёмудың, ахалың, Сарахсың хан-беглериниң савчылары ягып дурка Өвезгелди сердарың айдан ары, Гүнден нурлы хан гызыны гарамаяга бермегиниң хикмети нәмекә, сыры нәмекә? Гулыдепелилер шунча келле дөвселер-де о сырың аңырсына етип билмедилер...

-----

Йыллар гечдигиче бүтин сыдкы-сунгы билен Хака хем халка гуллуk эдйән Дөвлетмәммедин ады-абрайы бейгелйәрди. Оны Эйраның - Тураның, арабың - ажамың алымлары, арыфлары алым хөкмүнде танаярды. Дөвлетмәммедин диванлары түрки дилде гүрлейән юртларың әхлисинде элден-эле гечип окалярды. Түрк атамызың болса ковмуның яйрамадык ери бармы?

Дөвлетмәммет пыгамбер дәлди, эмма онда пыгамбер адалатлылыгы барды. Ол мыдам адалатың тарапында, диймек пукара халкың тарапындады. Дөвлетмәммет дили догалы, кераматлы кишиди, оңа йыкылан дертли дердинден дынярды. Дөвлетмәммет акыллыды, онуң айдян дана сөзлери накыла өврүлип, дилден-диле гечип халкың арасына яйраярды. Аз гүрлейән, көп сынлаян, көп пикир эдйән Дөвлетмәммет сахыпдана дийилйәнлерденди.

Ол отуз докуз яшының ичинде бир дүйш гәрди. Ол дүйш үйтгешик дүйшди, хикметли дүйшди. Элмыдама он ики сынасыны, калбыны, йүрегини мечжит ялы пәкизе саклаян, пәли-пыглы, ниети дүзүв Дөвлетмәммет ол дүйшүниң ылахы хикметдигине ынанды, шонуң үчин оны ёрдуржагам болмады, себәби голай-голтумда ылахы хикметли дүйши ёруп билжек ылахы хикметли киши бармы?

Ол дүйш онуң калбына ганат, йүрегине хыжув-хыруч берди. Ол эсли салым шол дүйшүң дүнйәсинден чыкып билмән, бөврүне диң салды отурды, соңам Худая шүкүрлер айдып, даш чыкып ювунып-ардынды. Ызяны гурсагы тойлы Аразгүл эже-де оянды. Олар эдәхедине гөрә, гапыларындакы гүр чарбаглыга гирип, йөрите дынч алмак үчин гойлан төңцелерде сәхер-саба сайрашян гушларың овазларыны диңлемәге отурдылар.

Эгер сиз даңдан туруп, багзарлыкда гезим эдип, сәхериң намасыны диңләп, Бирибарың тәзе догян Гүнүни гаршы алян болсаңыз билйәнсиңиз! Гүн хер гүн тәзеден догяр. Гүн хемише шол бир ерден, шол бир вагтда догян ялам болса хер Гүнүң догшы үйтгешикдир, бири-бирине меңзейән дәлдир. Узын гиже балкылдашып дамайжак-дамайжак болян йылдызларың көрәп өчүшем, Гүндогарың илки гөгүмтил, соңра мелевше өвсүшем, ал-элван шугла сачып ловурдап Гүнүң догшам ажайыпдыр. Хер бир дана киши хер гүнде тәзе Гүнүң догяндыгына, хер гүнде хер бир ынсаның тәзеден догуляндыгына, хер гүн Алланың бу овадан дүнйәсиниң яңадан догяндыгына ынаняндыр! Гушларам хер гүн



жүмле-жаханы хейжана салып, хер доган Гүни тээден тэе овазы билен гаршы аляндыр!

Яшайыш хер гүн тээден башлаяр! Бирибар хер сэхериң гайталанмажак гөзеллиги билен хер бир бендесиниң калбына пәклик, рухы дүнийәсине гөзеллик, йүрегине хыжув-хыруч, беденине гүйч-гайрат, серине тэе пикирлери пайлаяр.

Багзарлыкда гушларың овазына меймирәп калбы хейжана гелйән Аразгүл эже:

- Эй, Аллажан, би гушларың дүнийәни гөчүрәйжек болуп сайрайшыны! - дийди.

- Таңрының берен хер бир Гүнүни гуш-гумурсылар ялы жошуп, хейжана гелип гаршы алян башга жанлы-жандар ёк. Ынха, шол ыхласы үчинем Бирибар перренделере ганат берип, ал асманы багш эдендир. Аллатагала гушлардан голай, гушлардан якын хич ким ёкдур!

Олар гушларың овзына майыл болуп, өзлериниң тэе Гүнүни тэе хыжув, тэе хыруч, тэе сөйги билен гаршыладылар...

-----

Маңышлакдан Кәбә хажа барян кервен Ханхарабаның янында дүшләпди. Олар даң саз беренинде өрүп, ювунып-ардынып, намаз окаяны намазыны окаяп, от якып эртирлик эдинип отырдылар. Кервенчилериң кешбинде галагоплук бар: оларың кервенбашысы кеселләпди. Хажа барян кервениң кервенбашысының кеселлемеги, говы алапат санылмаярды. Яшулылар Таңрыгулының дашына жем болуп, кервениң тебиби оңа сован чай билен мелхем ичирйәрди. Кервебашы энтэк кырмак яшамадык, бердашлы кишиди, ол болуп ятышына мүйнүргәп:

- Хезрети пиримиз, кервенбашының такдыры шейледир: кервенбашы ёлда яшай, ёлда гаррай, ёлда-да амананы табшырар. Кервенбашы дерт тапынды дийип, мунча адамы хаж согабындан гоймак болмаз! Мени бир дүйә атың, итжанлыдырын! Өлмен! Өлсем-де Хажың ёлунда өлйән ахыры! - дийди.

Ак сакгаллы пешенели пир:

- Каркара бай, сениңем-ә билмейән задың болмалы дәл! Таңрыгулының дердини деп эдип билмейәмиң? - дийип, ики голуны хасасына сөйгет эдип дик дуран кемпире серетди. Кемпир башыны ырап:

- Таңрыгулы, гөврүмиңи гиң тут, Худая йыкыл! - дийди.

- Мөмин доганлар, өнүмизден чыкан илкинжи оба барып гөрелиң. Хеками бардыр, тебиби бардыр - дийип, пир карара гелди. Кервенбашы йигит межалсыз халда:

- Доганлар, бир эдим этсек-де кераматлы Кэбэ тарап гиделиң! Хажа тарап, согаба тарап! - дийди.

Кервен ёла дүшди, бир сагат чемеси ёл йөреленсоң, оларың өңүнден улы оба чыкды. Каркара кемпир эшегини сайгылап кервениң өңүнден барян атлы пири етди.

- Сахаветдин, бу оба совулмак болмаяр! Гөрмейэңизми, оба яс чекип, матам дартяр!

Пирем, өңден барян яшулыларам оба середип, обада яс-пата аламатыны гөрмедилер.

Пир:

- Биз-э яс чекип, матам дартян гөрөмзөк - дийип, яшулылара серетди.

- Гөрмейэн болсаңыз гөрйэне гулак гоюң! - дийип, Каркара кемпир кервениң өңүни чекип уграберди. Кервен налач онуң ызына дүшди. Ене ярым сагат чемеси ёл гечен кервен уллакан обаның үстүнден барды, эмма Каркара кемпир:

- Бу оба-да совулмак болмаяр, себэби оба кичижик! - дийип, айгытлы айтды.

Пирем, яшулыларам уллакан обаны сынлап:

- О нэхили кичижик? - дийдилер.

- Ибалы хеками, тебиби ёк оба кичижик оба боляр!

- Сен оны ниреден билйэң?

- Мениң билмейэн задым бармы, Сахаветдин? Сиз говусы билйэниң ызына дүшүбериң - дийип, Каркара кемпир кервениң өңүне дүшүп, эшежигини дикгирдедип хонда баряр. Хезрети пир, худаихон яшулылар Каркара кемпириң диенини этжек дәллер, эмма көпчүлик Каркара кемпире ынаняр, себэби ол Маңнышлагың мешхур мүнечжими, гуррандазы, билгижи. Маңнышлагың аглаба илаты Каркара кемпириң терсокан, жадыгөй, догагөй, сейиркешдигине-де ынаняр. Каркара «Сахаветдин, мени кераматлы Кэбэ экит, мен мүнечжимлигими, гуррандазлыгымы, Худай билен баш далашдырмамы гоюп, хакыкы мусулман болайын» дийип, ялбарып-якарып кервене даклышыпды. Пир бир кишини мусулман этмегем согап дийип, кемпириң бу хокгасына-да гөз юмды. Кервен ене бир оба барды, эмма Каркара кемпир бу оба-да совулмады. Пириң гахары гелип:

- Каркара, бесси́р, сылагың етди! Гөрмейэмиң, Таңрыгулы нерессе хелэк болуп гелйэр. Биз шу оба совулярыс! - дийип, пир

кервениң өңүне дүшди. Эмма Каркара кемпир ян бержек айярлардан дэлди. Ол:

- Сахаветдин, хич болман мениң яшымы сыла! Хайсы оба барсак Таңрыгула ягшы болжагыны сен билеңок, мен болса билйән! - дийип, пире аларылды.

Сахаведин пир хашлап дем алып, яшулылара серетди. Каркара кемпир болса кервениң өңүне дүшүп баряр. Пир дагы налач ене онуң ызына дүшмели болды. Кервен бир салым йөрәнсоң олара малының ызындан барян эшекли чопан душды. Пир чопана ягдайлары дүшүндирди...

- Ызыма дүшүң агалар. Мен сизи обамызың кетхудасыныңка алып барайын. Дөвлетмәммет агам, алым, арыф, хеким, пир чыкан киши... - дийди.

Гайры иллерден кервен гелсе, дессине ил үйшйәр. Хассаны Дөвлетмәммет ага өзүниң гиң жайына салды. Пир хем ики саны яшулы Таңрыгулының янында галды. Кервениң яшулы адамларыны Селим Магтымгулы мыхман алды. Гарташан аяллары болса Кыныш агаларда ерлешдирдилер. Бейлекилерем бай-барлы адамлар дөртден-бәшден бөлүшдилер. Селим Магтымгулы ики саны жанлы кесип, кервенчилере гүнортанлык нахарыны тайынладып башлады.

Дөвлетмәммет ага энтек кыркам яшамадык бердашлы йигиде:

- Таңрыгулы, иним, сени Алла ялкапдыр. Ынха, мениң мыхманымы сынла, тамам Рей, Тәхран этрапларының атлы хекими

- Эмирхүсейин хеким, сениң багтыңа бизиңкиде мыхманчылыкдады. Анха, Агахан тебибем обамызың улы тебиби... Сениң, хекимиң, тебибиң душды - дийди.

Таңрыгулы межалсыз халда:

- Агам, мен бүтин өмрүме кервен чекдим, илиң гуллугында дурдум... илиң хызматыны этдим. Гынанян... гынанян илиң өйүнде-де аманадымы табшырмалы болдум-да... - дийди.

Гарры молла гахарланды:

- Таңрыгулы, өлүм ниреден гелди би ики ара! Эмирхүсейин хеким би дердиң пиридир!

- Вах, агам, жан эси билйәле... Мен гидип барян... доган...

- Гой, гой, күпүр геплемәңи. Ене бир хепдеден сен кервен чекип, хажа-да гидерсиң, эншалла - дийип, гаты ынамлы гепләп, хассаның гурсагында умыт учгуныны көретжек болды. Эмирхүсейин билен Агахан тебип оңа илкинжи эми эдип, дашкы жая чыкдылар. Агахан тебип парсчалап:

- Хекимлер, кервенбашының хекимлик иши гутарыпдыр. Ол өлйә...

Эмирхүсейин оңа тиңкесини дикип:

- Сен Худаймы? - дийип, морта сорады, хезрети хекимнің гахарының геленини билип тебип башыны ырады. -- Онда нәме Худайлык сатырсың!

Агахан йөвселледи:

- Кервенбашы көкерек билен кеселләпдир. Кеселем өтүшипдир. Ол аңры гитсе үч гүнден өлер...

- Бар онда сен үч гүнден геләй - дийип, Дөвлетмәммет ага чүрт-кесик айтды. Агахан тебип дүңдерилип гапа йөнелди, хер хал горкуп, оларың хызматына кайыл болды дурды. Эмирхүсейин Агахан тебип дүшүнмез ялы арапча гүрледи. Гарры молла-да арапча жогап берди.

Дөвлетмәммет ага орашан дүйш гөрөндигини, эгер ыхлас эдиберселер кервенбашыны өлүмден алып галып билжекдиклерини Эмирхүсейин хекиме айдып берди. Эмма бирнәче гүн геченсоң Дөвлетмәммет ага ол хикметли дүйшүнің кервенбашы Таңрыгула дүйбүнден дегишли дәлдигини билер...

Шейдип олар хассаны бежермегиң угруна ымыклы чыкдылар... Эмирхүсейиннің гөркезмеси билен Дөвлетмәммет ага бир мелхеми ясап башлады, Агахан тебибем Эмирхүсейиннің айдан отундан бир пенжесини даш табага салып хассаның янында түсселетди...

-----

Дөвлетмәммет аганың доганогланы Кадырбердиннің ил ичинде йөргүнли ады Кыныш бегди. Кыныш бег Алланың бир көе салан бендесиди. Ол яш башындан тебипчилик-хекимчилик диванларыны көп окап, дәри-дерман от-чөплериң ышкына дүшүп, мелхем от-чөплери йыгнамак, мумья түпеңлемек ишини кесб эдинди. Эйранда - Туранда, Овганда, Румда онуң бармадык даглары, сырмадык жүлгелери, гөрмедик сәхралары-чөллери ёкды. Кыныш бег Түркменсәхраның, Астрабадың энче-энче аттар дүканларыны мумья билен, гыт мелхем от-чөплер билен үпжүн эдерди.

Кыныш бег энче гүн ёл сөкүп, Эйраның иң бейик дагы болан Демавенд дагының ябаны жүлгелериниң биринде дүшләп, гижесини гечирипди.

Кыныш бег гара даңдан ювунып-ардынып, чай-чөрегини ийип, аттар догасыны окап Аташакан дагының арчалы-керкавлы жүлгесиндәки ялчы гаяны дүрбүлейәр. Узын гиже хованың чаңы-киршени чыг билен ювулып ере дүшенсоң, Гүнүң илкинжи гөз

гамашдырыжы шуглалары Аташакан дагының гүндогар йүзүндәки йылчыр гаясына зер чайяр. Учут гая шейле бир бейик, шейле бир бейик, барып гөгүң гарнына чүмүп гидйәр. Кыныш бегин олжасы оңупдыр, ол хер гезек охо-хо дийип гөзүнден дүрбини айырыр. Эсиниң кесбине өкделәп гиден ити Аждарам йылчыр гаядан гайнап чыкан мумыяны гөрүп, эсине бакып үйрйәр.

Кыныш бег:

- Охо-хо!... Охо-хо!... Пәхехей, Аждарым, сенем оңа хав-хав диен боляң! Гөрмейәмиң о тамдыр ялы мумыяны! Онча байлыгы гөрениңде дикине товсарлар! - дийип, итиниң башыны сыпаяр. Көпек яңадан ялчы гая середип, соңам Кыныш беге тиңкесини дикийәр, Кыныш бег -- Боля-ла-хов, йөне яланчы этжек болуп дурмасана. Тамдырча болмаса, дүнийәниң өркүжиче-хә бар шол!

Кыныш бег йылчыр гаяның он-онбәш гулач ашагында басганчаклап дуран дилкав гаяның үстүне битен от-чөплери дүрбилейәр. Бирден онуң назары бирхили өсүмликде сакланяр. Дүрбүсини тутуп, дүрбисини айрып сынлаяр. Бойнундакы елийртан яглыгың човлары билен гөзлерини сүпүрип яңадан сынлаяр. Кәрине верзиш ит болса ики яна гатнап, гая бакып үйрйәр. Кыныш ага итине сиңе бакып, хошхал йылгырыр.

- Ай, көпей оглы! Гөр-ха, саңа Ша Апбасың генжи-хазынасы душяр, сен болса ашык ялы мумыя дийип, ода-көзе дүшйәсиң... Боля, сениңем гөвнүң галмасын... - дийип, Кыныш ага хырлысының нилини дүе ялы уллакан даша гойяр. -- Аждарым, атмак мениң билен, тапмак сениң билен! -- ол чугудып отурып йылчыр гаяның жайрып гайнап чыкан мумыяны нышана алып, мәшәни гысяр. Аждар гаяның ашагына ылгаяр. Хырлының элхенч гүммүрдиси дар жүлгә сыгман, гаршыдакы герше урлуп, соңра йылчыр гая урлуп, эйменч яңа өврүлип йитип гитди. Аждар ашык ялы мумыяны дишләп гетирип, Кыныш ага берип, ене ызына энди. Хырлының окуның учуран мумыяларыны чөпләп торбасына атан Кыныш ага Боздуманына мүнүп, итини ызына дүшүрип, Аташакан дагының гершине узаян авчы ёдасына дүшүп, көтел-көтел ерлерден айланып гүнортан дагың гершине чыкды.

-----

Эмирхүсейин хеким, Дөвлетмәммет хеким, Агахан тебиپ гижеси-гүндизи чирм этмән Таңрыгулыны бежерйәр, йөне гитдигиче кервенбашының ягдайы агырлашып баряр. Хекимлер Таңрыгулының тут ялы сагалып гитжегине ынаняр, эмма кервен билен хажа барянларың ынамы сынып гидип отыр.

Дөвлетмәммедин орнуна ымам болуп өйле намазыны окан Сахаветдин пир мечжитде маңыштаклылары алып галды. Хажа барян эркек кишилерин хеммеси намаз окаярды. Мечжиде сыгман отуран мәрекә бакып пир:

- Мусулман доганлар, мен сизин пириңиз, аксакалыңыз, шол себәпден маңа бир сөзи айтмак лазым, сизе диңлемек - дийди.

- Айдыберин пириميز.

- Хер бир ягдайы болан мусулман өмрүнде бир ёла кераматлы Кәбә барып хаж парзыны битирмәге борчлы. Аллаха шүкүр, ягдайымыз болуп, ыхлас билен ёла дүшдүк. Эмма гөршүңиз ялы, кервенбашымыз нәровлады, биз хем ят обада дүшлемели болдук. Биз ягшызада ялы адамларын арасына дүшдүк. Олар биз болсак-болмасак-да Таңрыгулынын дердини деп эдип, угруна серетжек эзиз кишилер. «Хажы ниетләп чыкдык, Таңрыгулынын янында алты-еди адам гоюп, өзүмиз хажа гиделиң» диен адам еринден галсын!

Чокга сакгал бир киши элини узадып гүрлежек болды, эмма пир:

- Рахымберди ага, пикирин ичинде дурсун!.. Мөмин доганлар, кимде ким хажа гитмек ислейән болса, еринден турсун! - дийип, мәрекә бакып, ол сөзүни үч гезек гайталады. Чокга сакгал киши пикирини ичинде саклап билмеди.

- Таңрыгулы ялы йигиди ташлап гидип бормы?

Пир:

- Таңрыгулынын янында галмалы диен кишилер еринден турсун! - дийди. Мечжидин ичиндәкилерин әхлиси гүрре өрди. Гожа пир илдешлерини сынлады, онун гөзүне яш чайылды.

- Илимә-гүнүмә дөнейин! - дийип, пир пышырдады... - Мөмин доганларым, биз хажа гитсек хаж парзымызы бержай эдип, гужак-гужак согап газанардык, йөне агыр халдакы ёлдашымызы ташлап гиденимиз үчин даг ялы гүнә-де газанардык! Чүнки пейдасы, бәхбиди зерарлы ёлдашыны ташлап гидйәннен пыгамбер-де бизардыр, Худай-да бизардыр! Таңрыгулы бизин ёлдашымыз, кервенбашымыз, ол агыр хасса! Ол хәзир кервенимизин иманы! Биз хаж бәхбидимиз үчинем имандан айрылмадык!...

Пириң яшлы гөзлери балкылдап дурды, ол сөзүниң ызыны айдып билмеди...

-----

Аташакан даг геришинин ялчы тайы йылчыр гаялы учутды. Шемал тарапы болса токайлы эңцит, Гершин гин ери отуз-отуз

бәш, дар ери бәш-алты әдим. Гөк сырча даш. Кыныш ага хоржуныны, атың эерини айырды. Донуны эплешдирип, хоржуның үстүне гоюп, учутдан ашак бакды, дүрбиләп сынлады. «Эй, Алла! Шол от! Перкерем, мелхем от. Барып-ха Ша Апбас заманы «перкерем отуны тапана он мүң динар байрак» гойлуп гөзленилен, эмма тапылмадык оты гел-гел Кыныш бег тапяр!» Кыныш ага илки чай-чөрөк иймекчи болды, эмма сабыры сув болуп, узун танапыны атының бойнундан даңып дуршуна:

- Боздуманым, гайт диемде гайдарсың, дарт диемде дартарсың!  
- дийип, танапың бир ужуны билине даңып учутдан салланып, он бәш гулач чемеси ашакдакы дилкав гаяның үстүне дүшди.

Эңнитдәки токайдан тимисгенип говурманың ысына гелен тилкини ковалап Аждар гитди токая гаршы, ала гох турзуп.

Дилкав гая дүшен Кыныш ага билиндәки танапы чөзүп, арчаның бир шахасына илтәп, перкерем отыны сынлады, япракларындан ийип гәрди. Перкерем! Адамзадың йитирен багтыны Кыныш ага тапды! Перкерем -- бахасыз байлыкды, мөчберсиз багтды. Инди Кыныш ага ол мелхем отуң йитип гитмезлиги үчин нәме этмели болса эдер!

Кыныш ага узынлыгы йүз элли, ини кә ерде бәш-алты әдим, кә ерде ики-үч әдим дилкав гаяның үстүндәки дүрли от-чөплери сынлады. Перкерем отуның кырк-элли дүйби бар! Бу уллакан багтды, уллакан байлыкды!

Ёкарда Кыныш аганың хоржунындакы говурдагының ысыны алып ики саны шагал гелди. Боздуман тойнак какып, хоргурып шагаллары гачыржак болды. Шагаллар ачдыр-да, Боздуманың хайбатындан горкман, говурдаклы хоржуна голайлашды. Гахры гелен Боздуман гулакларыны япырып энди шагалларың үстүне! Атың зарбына чыдаман арчаның шахасы дөвлүп, танапың ашакдакы ужы гитди гаяның үстүне! Кыныш ага болса галыберди дилкав гаяның үстүнде!

Хава, уллакан багтың уллакан учугам боляр-да!

Кыныш ага хопугып, йүреги довул алды. Инди онуң кесбине верзиш атындан-да, итинден-де пейда ёкды. Көпи гөрөн акыллы Кыныш ага гөврүмини гиң тутуп, дилкав гаяның әхли ерини айланып, чыкалгасыз ягдая дүшенине гөз етирди. Ёкарың он бәш-он алты гулач йылчыр гая, сувлуган болсаң-да, сувлунып чыкжак гүманың ёк. Ашагың дөрт йүз әдим чемеси йылчыр учут гая, дүшдүш болсаң-да салланып дүшжек гүманың ёк! Инди өзи ялы даг-дүзде энтәп йөрөн ав-шикарчы үстүнден геләймесе, өлүп

гидибермели! Перкерем отуң биле, бахасыз байлыгың биле, бимөчбер багтың биле!

Кыныш бег:

- Ахыры гелмели мензилиңе геләйдиң өйдйән Кыныш бег. Нуржемалам «Сенем ил ялы дайханчылык я ёначылык эдибер. Дүньәде бир даг болса каңкап йөршүңе, бир ерде өлерсиң, маслыгыңам үч айдан соң тапылар диен боляр-а!» Кыныш бег, бу ерде маслыгыңы үч йылданам тапжак болмаса герек!

Эмма ол ичинден өзи ялы энтәп йөрән шикаргәр-сайядың гелжегине ынанярды, шол ынам билен ики гиже, ики гүндизини өлдүрди.

-----

Түркмен ага «Гөни гелен ажала чәре ёкдур!» диййәр. Көкерек дийилйән кесел гөни гелен ажалды. Таңрыгулы өлүп гидибермелиди! Эмма Дөвлетмәммет ага, Эйранда - Туранда дени тайы ёк Эмирхүсейин хекиме ынанып, Эмирхүсейин хеким болса дили сеналы Дөвлетмәммет молланың орашан гөрдүм диййән дүйшүңе ынанып, гөни гелен ажалың гаршысына гөреше чыкдылар. Икиси-де дийсең Худайхон кишилер, Худайдан делалата гарашярдылар. Таңрыгулы хем йүз элли мөмин мусулманы хаж парзыны битирмәге алып барян кервенбашы! Хей, оңа Худай делалат этмезми?

Олар мелхемлериң ягшысындан ягшысыны сайлап, Таңрыгула ичирийәрдилер, жайда дүрли-дүрли дерман отлары даш табакларда түтедийәрдилер, нәхилидир бир ягы хассаның беденине чалып овкалаярдылар. Эмирхүсейин Чынмачында чынлы хекимлерден өвренип гелен алтын иңцелерини хем урярды. Сахаветдин пир билен ики Маңчышлаклы яшулы болса ичинден дога окашып, Бирибара сыгынып, мынажат эдйәрди. Эмирхүсейинем, Дөвлетмәммет ага-да олар ялбарып, мыхманжя гечип дынч алмагы үндейәрдилер. Эмма пир шол отуршыны хем үйтгетмән:

- Сиз ниже гүн бәри гижеси-гүндизи чирим этмән хассамызы бежерйәркәңиз, биз хоссары болуп, Таңрыгулыны ташлап гидип билерисми! - дийип, жогап берди.

Ики гүн... үч гүн... бәш гүн гечди. Агахан тебибем өз чакының ялңыш боланына пушейман эдип, Дөвлетмәммет билен Эмирхүсейин хекиме йүреги билен көмек эдйәрди.

Дерт еке гелмейәр дийилйәнем чын болуп чыкды.

Дүйнден бәри агыраяк Аразгүл эжәниң бургусы тутуп хеләк болуп ятырды. Айы-гүни етик чага доглаймалыды, эмма



догулыберенек. Обаның тебип аяллары онуң дашында жем болуп, хер хили дәри-дерман этселер-де, нетижеси ёкды. Гулыдепели аяллар чәресиз хала дүшүп голай-голтумдакы обалара адам ёллап, атлы тебип аяллары гетирйәрдилер...

Алтынжы гүн Таңрыгулы арам-арам өзүнден гидип башлады. Единжи гүн нерессәни тутгаям тутуп уграды. Сахаветдин пир билен маңнышлаклы ики яшулы кервенбашыдан умыдыны үзүп, гижә-гүндиз ичлеринден дога окап, мынажат айдып Худая ялбарярды. Эмирхүсейин билен Дөвлетмәммет болса хасса тәзеден тәзе мелхем эдйәрди.

Аразгүл эжәниң-де гитдигиче халы эрбетлешйәр. Ол инди үч гүн бәри өлүм билен өмрүң арасында урунып, жан каркарасыны чекип ятыр. Гүйчли тебиплер Нурана эне билен Огулсабыр эже хайран: хемме зат кадалы, чага дүньә инәймели! Эмма иненек! Тебиплер алачсыз! Ахыры олар Харсаңгаладан Гүлафрус маманы гетиртмели дийип карара гелип, Харсаңгала адам угратдылар. Харсаңгала болса атла ики гүнлүк ёлды.

Агшамара шол кервен билен хажә барян бир гаррыжа аял гапыдан гелди. Огулшекер Аразгүл эжәниң хеләк болуп ятан жайына дел адам салмажак болды, эмма ол кемпир саклап болян кемпирлерден дәл экен! Жынссыз ышыклы назарыны Огулшекере бир дикди вели, хөкмүрован Огулшекер нәдип гапының өңүнден айрыланынам дуйман галды.

Каркара кемпир Аразгүл эжәниң ики дүньәниң чатрыгында урунып ятышыны сынлап:

- Дессине муңа көшешдирижи мелхем бериң - дийип, буйрук берди.

Шум кемпириң бисораг жая гиренине гахары гелен Нурана эне:

- Мыхман еңе, Аразгүле бу махал көшешдирижи мелхем бермек болмаяр, себәби...

- Хава, себәби? - дийип, Каркара кемпир Нурана энә серетди.

- Айы-гүни етик чага, хачан догулса доглаймалы...

Огулсабыр эже:

- Бизиң хасабымыз боюнча чага өңнүн дүньә инмелиди, эмма пелек чархыны терсине чалып дур-да - дийди.

- Чага нәме дийип өңнүн догулмады, дүйн догулмады, бу гүн догулмады, себәбини билйәңизми? - дийип Каркара кемпир сораглы назарыны аяллара айлады. -- Чага эртирем, биригүнем догулмаз, онуң себәбини болса диңе мен билйән!

Каркара кемпир Кыныш бегиң аялы Нуржемалы гөркезип:

- Шундан башгаңыз өйден чыкың, дынжыңызы алың, герек болаңызда өзүм чагырарын! - дийди.

Гулыдепәнің атлы тебиплери, голай-голтумдакы обалардан гетирилен тебип аяллар бу шум кемпириң эмсирәп дуршуна гахарланды. Огулсабыр тебип:

- Еңде, сен хекимми, тебипми? Ким сен? - дийип, совал берди.

- Мен Каркара кемпир! - дийип, оlara үнс бермән көшешдирижи мелхем тайярламагың угруна чыкды. Тебип аяллар даш чыкды.

Селим Магтымгулы кервенбашының ыңранып дерт чекип ятан жайына гирип, Сахаветдин пириң гулагына ювашжа чавуш чакып, дашарык алып чыкды.

Дашарда үлкер ялы үйшүп дуран тебип аяллардан Огулсабыр билен Нурана эне пириң янына гелип, арза башладылар.

- Хезрети пиримиз, сизиң кервен билен хажа барян Каркара кемпир хекимми, тебипми? Аслында ким ол? - дийип, Огулсабыр сораг берди. Пир Каркараның кимдигини нәдип дүшүндержегини билмән яйданып угранындан Нурана эне болан ваканы болшы ялы айдып берди.

Пир тебип аялларың бирине Каркара кемпири чагыртды. Деңиз ялы гиң Сахаветдин пир кемпир янына геленинден:

- Сен маңа Маңчышлакда нәме вада бердиң? Хә?.. -- Ол сөзүни тебип аяллар эшитмез ялы ювашжа, эмма газалы -- Сен маңа «мүнечжимлигимем, гуррандазлыгымам, Худай билен баш далашдырмамам гояйын, мени шу кервенден галдырма» - дийип нәче ялбардың? - дийди.

Каркара кемпир гөвни бир халда:

- Мен саңа «Мени Кәбә элтип хаж этдирип билсең мүнечжимлигими гоярын» дийип вада берипдим, эмма сен мени Кәбә элтип билдиңми? - дийип, пире дикан гарады. -- Пирлигиңе гурбан болайын, Сахаветдин, ханы айт, сегсен бәш яшлы Каркара кемпир, хей йөне ере үч айлык ёла хаж этжек дийип гайдармы?! Нәме Каркара хаж этжек болса узын өмрүнде вагт тапан дәлмидир, харч-хыражыны тапан дәлмидир я аматлы кервен тапан дәлмидир?! Мусулманлар, сиз Хакың дергәхине диңе өз ёлуңыз баряндыр өйдәңиз, диңе өз ёлуңыз еке-тәк хакыкы ёлдур өйдәңиз! Унутма пир, Хакың дергәхине мүнлерче ёл баряндыр!... Сегсенбәш яшлы үлхит кемпир халыма, мен ынха, шу дүңйә инмели чага дийип гайтдым!

Сахаветдин пир бөврүни диңледи. Ол Таңрыгулыны алып илкинжи оба совулмагы карар эдишини, эмма Каркара кемпир бу

оба кичижик оба, би оба пылан хили оба дийип үч-дөрт обадан гечип, шу оба геленлерини ядына дүшүрди.

- Пир, чага ене еди гүнден догуляр, себәби ене еди гүнден чаганың тәлей йылдызы догяр! Еди гүне ченли болса бу тебиплер дәри-дерман билен чаганам, энесинем хеләклейәрлер!...

-----

Боздуман хоргурып, хокранып, кишңәп учудың ёкарсында эсине гарашяр. Аждар гүндизине жүлгә дүшүп, хол асманда магаллаклап дуран дилкав гаядакы эсине хавхавлап хабар гатяр. Кыныш бег дөрдүнжи гүн энтәп йөрән авчы-шикаргәрин үстүнден гелмежегине ынанды. Гөврүмини нәче гиң тутандан болса-да, ол налач өлмелиди! Ол өз янындан «Хай, көпей оглы, отурсаң-турсаң, Аллажан, дурмушым нәче агыр болса болуберсин, өлүмими бир еңил эдевери дийип, Худайыңа акыл берердиң. Ынха, заңнар сайлабер, гижәниң бири сараңгаты донуп өлжекми, ач-сувсуз өлжекми я гижә уклан болуп, тогаланып еңил өлжекми?» дийип өзүне кәйинйәрди. Эмма өлүмем бир эрбет зат, онда-да йүзүңе ажалың совук деми уруп дурка?

Өлесиң гелсе-де өлмели, гелмесе-де! Ислесең-де өлмели, ислемесең-де! Боздуманам, Аждарам эсини ташлап гитжек жанаверлер дәл! Бу гижә өлмесең-де, эртир агшам гагшап-гагшап өләймели, бу гүн өлмесең-де, эрте-биригүн сувсуз өләймели! Кыныш бег алач агтаряр, ол дилкав гаяның үстүндәки арчалары сынлаяр. Икиси эжизже, бирем чакдан аша даяв, адамың билинден-де ёгын. Кыныш бегиң йүзи ышырап гидйәр. Ол хыялында арчаның әхли пүрли шахаларыны гопарып гушагы, доны билен дашына даңып учяр йылчыр гаяның гершинден ашак! Ханха, ашакда бейниси чар тарапа пытрап ятыр!.. Кыныш бег гамланяр...

Ене-де Кыныш бегиң йүзүне шатлык чайыляр, ол уллакан арча өзүни даңып учутдан товусяр. Шахалары, пүр-пудаклары габа арча гайып-гайып гайык ялы ховда йүзүп, эмай билен жүлгә гоняр.

Эмма ол арчаны нәдип чапарсың?

- Саңа акмагың акмагы диерлер! Хей мумыягәрем гаядан саллананда палтасы билен тешесини ташлап гайдянмыдыр! Чыг сүйт эмен махлук! Ханжарың янында боланда-да бейдип харам өлмездиң! - дийип, өзүне сөгүнйәр, хамана эне гөргүлилер гөвсүни ожага гоюп сүйдүни биширип бермели ялы! -- Вах, акмак, урганыңы арча бекже даңаныңда болмаямы?!

Өлүмем бир эрбет! Ахыры Кыныш бег сокы даш ялы даш билен арчаның дүйбүне уруп башлады. Сувы етик арчаның дүйби

енжилип баряр. Ол ажалдан чыкалга тапанына бегенип тас учупды. Гыгырып итине, атына лак атды. Онсоң басганжаклап дуран гаяның үстүне айланып бир тарапы гыйчак дашлардан палта, эрез-эрез дашлардан бычгы эдинип, агажың дүйбүни чапманың күл-күлүне дүшди.

- Дамжа ялы дамжа гөк дашлары дешйэр. Сен заңнар шу арчаның дүйбүни чапып билмезмиң инди? Башга нэме пишэң галып дурмы, отур гижэниң, гүндизиң депесинден гүтлетде даш уруп!

Гарасай, Кыныш бег гижеси билен арчаның дүйбүни енжип, енжилен ери эрез дашлары билен бычлыгап чыкды. Ол ики гижегүндиз арчаның дүйбүни енжип хайыны алды. Перкерем отундан үч дүйбүни алып, дүвүнчеге дүвүп, көйнегиниң ичине салды. Гушагы билен өзүни арча даңып, телпегини чүмре гейип, ики аягыны гая дирэп агажа леңчер берип гөрди. Агач чалажа шатырдады. Кейпи чагланып, рухы галкан Кыныш бег:

- Ахав, Аждархам, ахав Боздуманым! Кыныш беге томаша кылың! - дийип, гыгырып бар гүйжи билен гаяны итиберди. Агач жомрулып дик гаядан гайтды келеменлэп. Кыныш аганың гөвнүне ол арча мүнүп учайжак ялыды, эмма арча агдар-дүндер болуп гайтды магаллаклап! Ажалдан горкмаян Кыныш бег дүйпсиз учутдан гайданында жынсыз гыгыранынам дуйман галды. Дөрт йүз метр чемеси дик гаядан гайдан Кыныш бегинң арчасы, гаяның дүйбүне урулып, соңам эңнит билен тогаланып, ахыры жүлгө дүшди. Кыныш ага я горкудан, я ургудан, гараз өзүнден гидипди. Вепалы аждар онуң йүзүни ялашдырып, чыңсап өзүне гетирди.

-----

Көшешдирижи мелхемиң непагасы дегди. Ниже гүндир өлүм билен яшайшың серхединде битакаат урнуп ятан Аразгүл эже ынжалып ымызганды. Каркара кемпир Нуржемалам жайдан чыкарды, себэп инди оңа рахатлык гереки. Даш чыкан Нуржемал алысдан адамсының атының кишңейшини эшидип, өйүне юмлукды. Кыныш аганың болуп гелши гаты эгбарды, ниче гүнүң ачлыгы-хорлугы, ядавлыгы оны халыс сурнукдырыпды. Нуржемалың өйден атың иймли торбасыны алып, теблехана йөнеленини гөрен Кыныш бег «бир кесемен чөреге алып гел» дийди. Кыныш бег атдан дүшүп эерини айырянча Нуржемал иймторбалы, чөрекли етип гелди. Кыныш бег иришмэни айрып, атының келлесине иймли торбаны гейдирип, кесемен чөреги ики

дөвүп, улы бөлегини Аждарының агзына тутдурды. Бейлекисине өзи агыз салды. Нуржемал:

- Ювунып-ардынып ийеңде болмаямы? - дийип, адамсына бакды:

- Ай, Нучжа, би адамларың элини перишделер ювандыр.

- Ниже гүн бәри агаң сени гөзләп гара хеләк.

- Оны нәме маңа вагтында айдаймадың? Мен гөргүли болса Аташакан дагының ялчы йүзүнде хей чакылык-сакылык болмазмыка дийип гөзүм ёлдады.

- Шейлеми? - дийип, адамсына мәхир билен йылгыран Нуржемал -- Мен пахыр болса сени Тахмасп шага везир-векил болансың өйдүп йөрдүм!

Гөрмегей аялының хенегине гөзлери чырагланып гиден Кыныш бег йылгырды. Онуң ниетини аңан Нуржемал:

- Гелнежең гаты хеләк болуп ятыр... Агаңлара гелен кервенбашы гаты хеләк болуп ятыр... - дийди.

Кыныш ага Нуржемалың йүзүндәки хасраты гөрүп, дүвүнчеги алып, чөрегини чейнәп Дөвлетмәммет агалара барды. Ол агасының жайдан чыканыны гөрүп, агзындакыны ювудып, чөрегини голтугына салып, агасының кәйинәймегинден хедер эдип дүвүнчеги ачып Дөвлетмәммет аганың янына уграды. Салам берди. Дөвлетмәммет ага Кыныш бегиң элиндәки дүвүнчегин отуна середип хайранлар галды. Бир дессесини алып ысгап, ийип гөрди. Элини ювуп гелйән Эмирхүсейин хеким Дөвлетмәммет аганың элиндәки ота тиңкесини дикип, гөни оларың янына гайтды. Олам отдан бир пенже алып, сынлап, ысгап Дөвлетмәммедин йүзүнә бакды.

- Аперин, Аллажан! - дийип, гөргүли лампа чөкәйди. Болса-да Кыныш ага билен Дөвлетмәммет оны саклап етишди. Эмирхүсейин хеким дессине өзүни дүрсәп, бир пенже от билен өе юмлукды. Шол махал Аразгүлүң жайындан чыкан тебип Огулсабыр эже:

- Дөвлетмәммет, Кыныш беги Харсаңгала уграт. Гүлафрус эне гелмесе, халымыз харап - дийди.

- Ханы оңа оглан угратмандыңызымы?

- Угратдык, угратдык, дөрт гүн мундан озал угратдык. Иши башаржак адама буйрмалыдыр!

Кыныш ага Селим Магтымгылының атына мүнүп, чөрек халтасыны янына алып ниредесиң Харсаңгала дийип ата гамчы чалды...

-----

Ниже гүн бәри ики дүнийәнің чатрыгында ажал билен даркаш гурян Таңрыгулы халыс усургап кә өзүнден гидйәрди, кә өзүне гелйәрди. Нерессе ене өзүне гелен болмалы, гаты ызалы ыңранып, жан ышыгы өчеңкирлән гөзлерини зордан ачды. Шол махал бегенжи гурсагына сыгмаян Эмирхүсейин хеким билен Агахан тебип учганаклашып жая гирди. Агахан тебип хассаның яссыгыны гөтерип, яссыгыны бейгелтди.

- Таңрыгулы, ханы агзыңы ач!

Агахан тебип оңа агзыны ачмага көмеклешди, Эмирхүсейин хеким элиндәки мелхемли кәседен онуң агзына гуюп дуршуна:

- Ич оглум, ич! Сени Аллам ялкады... Дөвлетмәммет молла айтмадымы сениң хекимиң, тебибиң душды дийип... Гөр-ха, ниже йыллар бәри тохумы йитди дийилйән от тапылды сениң багтыңа! - дийип, ол гыссанман пыяладакы мелхемиң әхлисини Таңрыгула ичирди -- Дөвлетмәммет айтмадымы энтэк сен хажа-да гидерсиң дийип... Дөвлетмәммет Алланың дили догалы азызы ахыры! Ол Азады ахыры! Ол Хакың арыфы ахыры!

Ичинден дога окап отуран пир ялта Эмирхүсейине серетди. Ол догасыны тамамлап, эл гөтерип:

- Хеким, Дөвлетмәммет шо-ол «Вагзы-Азады» язан кишими? - дийди. Хеким баш атды. Агахан тебип еринден туруп, текжеден «Вагзы-Азат» китабы алып пире узатды. Пир китабы йүзүне сылып дурка, гапыдан Дөвлетмәммет ага гирди. Пир:

- Дөвлетмәммет, гарындаш, гел яңадан гөршели! - дийип, ол Дөвлетмәммеди гужаклады, соңра «Вазгы-Азатдан» бир келеме гошгыны окады.

- Ынсан гөвни -- Аллаң гуран бинасы,  
Бирниң гөвнүн агырдайсаң эгер сен,  
Газанарсың дагдан агыр гүнәни,  
Аллаң лагнатына дучар гелер сен!  
Ынсан гөвни-көшкдир!

Оны гуран Хак!

Эй, киши! Бир бендәң гөвнүн йыкандан  
Ягшыдыр мүн ёла Кәбәни йыкмак!

- Дөвлетмәммет, асыл сен мениң гайыбана тагзым кылып йөрен уссадым экениң-ә - дийип, пир оны ене гужаклады. Пир «Вагзы-Азат» китабының янында дуран китабың өзүниңкидигини танады, йөне ямандан-ягшыдан хич зат диймеди.

Таңрыгулы аяк үстүне галансоң Дөвлетмәммет ага хезрети пириң тамам Маңчышлагың улы пири Сахаветдин Омар Гочгары атадыгыны билер, олар гардаш боларлар...

Таңрыгулы бираз ынжалып, маңлайына чалажа дер гелип, уклады...

Эмирхүсейин пире, аксакаллара мелхем отуң екеже тилини гөркезип:

- Ынха, тохумы йитен мелхем от. Мен алтмыш бәш яшымда шу оты икинжи гезек гөрйән! Мунуң тагамы гаты үйтгешик болансоң, жана шипа берижи кейпи болансоң, аам халк мунуң тохумыны түкедәйипдир-дә... Таңрыгулыны Алла ялкапдыр! - дийди...

-----

Кервенбашы Таңрыгулы гүн-гүнден говулашып, гүн-гүнден Аразгүл эжәнің халы эрбетлешип баряр. Сахаветдин пир жанына жай тапанок, онуң гөвнүне кервенбашысы кеселлән кервен ягшызада ялы Дөвлетмәммедияң машгаласына бедибагтлык гетирен ялы, өз янындан мүйнүргәп йөр. Пир дашарда гезим эдип йөршүне сыпаның үстүнде асман йылдызларына сын эдип ятан Каркара кемпириң янына барып дыз эпди. Кемпир хезрети пир гелди дийип, эркек киши гелди дийип ятышынам үйтгетмеди, диңе донуны үстүне чекәйди. Сахаветдин пир ювашжа хашлап:

- Диймек, сен хаж дийип ёла дүшмәнсиң-дә? - дийип, совал берди.

Каркара кемпир:

- Хезрети пир, ханы асманы сынла! Би сан-сажаксыз йылдызлар Таңрыгулы кервенбашы ялы кервенбашылар ёлуны ялңышмасын дийип узын гиже гөз гыпышып пышырдашып дуранмыдыр я чопанлар гижелерине вагты кесгитлесин дийип балкылдашып дуранмыдыр я Ярадан гараңкы гижесини беземек үчин би гиден йылдызлары яраданмыдыр? - дийип, пире серетди.

Йылдызларың гөзеллигине майыл болан пир:

- Дөвлетмәммедияң машгаласында дүйнә инмели чага ким? Алыммы, арыфмы, патышамы я солтанмы? Ким? - дийип, ене совал берди.

- Ханы асманы сынла пир, шол йылдызларың ичинде сен өз йылдызыңы гөрйәрмиң?... Гөржек болуп көсенип отурма, себәби заманамызың өрән улы пиридигиңе гарамаздан, сениң йылдызың ёк, Дөвлетмәммедияң йылдызы-да ёк!... Ол чаганың ким болжагы маңа айдылмаяр, эмма шу гиже Аразгүлүң гурсагындакы огланжыгың тәлей йылдызы догмаса, мениң етмиш йыллап өвренен

мүнечжимлигим-де хайып, яшан өмрүм-де хайып, үч айлык ёла көсөнип гайданымда хайып!

Сахаветдин пир асмана середип ятан кемпири сынлап, ене хашлады:

- Сахаветдин, бар, дога-дилег эт, Худая мынажат кыл, сен маңа пәсгел берйәсиң... Эгер мен ялңышан болсам... ялңышан болсам, мениң депәмде кыямат гопар, кыямат!

Пир еринден галып, йүзүниң бакып дуран угруна тарап йөрәп, гезим эдип, ичинден дога окап башлады...

-----

Ниже гүндир Аразгүл эже шум ажалың пенжесинде демини санап ятыр. Гиңжайлы хекимлер, тебиpler бу ахвалата дүшүнип биленок! Чага доглаймалы, эмма догланок. Дашарда сессиз пыган дартышып йөрөн хоссарлар биреййәм чагадан умыдыны үзди, Аразгүлүң өзи саг-аман галса-да, олар кайыл. Каркара кемпириң болса гөвни бир ялы. Ол яссынлар Аразгүле бирхили дерман ичирип, аз салымданам даш чыкып, шол гидиши. Болса-да, Аразгүл эжәниң ягдайы бирнеме эл-халлашып, ол ымызганды.

Элтисинден гөзүни айырман, хасрат чекип отуран Нуржемал горкуп уграды. Аразгүл эжәниң энче гүн эжир чекип, сүңк билен хам болуп галан йүз-кешби хут Нуржемалың гөзүниң өңүндө нурланып, мәхирленип баряр. Нуржемал гарра аяллардан кәбир адамлар өлмезинден озал ынжалык тапып, гөркленип, йүзи нурланяр дийип гүррүң эдйәнлерини кән эшидипди. Жан ялы элтиси өлүп гидибийрмикә? Нуржемалың гөвнүне болмаса Аразгүл эжәниң нурана йүзи нур сачып башлана дөнди.

Гижәниң ярында Кыныш ага өзүнден озалкы гиден чапар билен Гүлафрус маманы алып гелди. Гүлафрус мама агыр ёлуң ядавлыгына гарамаздан, ювунып-ардынып Аразгүлүң болан жайына гирди. Оңа чай-чөрөк бержек болдулар, дынч бержек болдулар, эмма эмер-дамарына ченли адама сөйги билен долы, хақыкы хеким-тебип ядавлыгынам, ачлыгынам унудып, дессине хассаның халына середип башламакчы болды.

Гүлафрус эже өйүң ортарасында ёрган-дүшекли ятан дийсең мәхрибан гелни сынлап, онуң хассадыгына-да ынанып билмән:

- Хеләк диййән гелниңиз шумы? - дийип, совал берди.

Нуржемал баш атды.

- Гелне нәме мелхем берип, нәхили эм эдйәрсиниз?! - дийип, Гүлафрус мама сорады.



Нуржемал кервен билен хажа барян Каркара атлы кемпириң  
хекимлири, тебиблири, дашарык чыкарып, диңе өзүниң эм  
эдийэндигини айдып берди. Гүлафрус мама:

- Аллаха шүкүр, гелниң ягдайы гаты говы, гызым, маңа бир  
кәсе ажыжа чай берәйиң - дийди. Гапыда хызмата гайым болуп  
дуран Огулшекер дессине бир чәйнек чай билен сачагы алып өе  
гирди. Огулшекер элтисини гөрүп бегенди. Йүзүнден нур ягып  
дуран элтиси хамана бир ажайып дүйш гөрүп, дүйшүнде багтдан  
яңа йылгырып ятан ялыды...

Даңың өңяны хасасыны тыркылдадып Каркара кемпир шатлык  
болуп өе гирди:

- Гызым, гызым, огланжыгың багт йылдызы догды! Аллаха  
шүкүр чаганың тәлей йылдызы догды, несип болса хәзир өзем  
дүңйә инер! Нуржемалжан, дессине герек-яраклары тайынла.  
Бейлеки аяллар даш чыксын - дийди. Нуржемал билен Огулшекер  
өр-гөкден гелди. Огулшекер:

- Гүлафрус мама Харсаңгалалы Эйрана-Турана захыр хеким! -  
дийди.

- Хекимиң-тебибиң гереги ёк!

Гүлафрус мама Каркара кемпириң жыңссыз гөзлерине середип,  
дашарык сүзүберди.

Дашарда болса тамам Гулыдепәниң халкы, маңышлаклылар  
бүтин өмрүни Хака хем халка багышлан Дөвлетмәммедин, онуң  
перишде ялы машгалсының дердини чекишйәрди. Олар ичлеринден  
дога окап, мынажат кылып, Худая ялбарярлар. Олар сөм болушып,  
ахы-пыган болушып, жансыз жесет болуп йөрен Дөвлетмәммедин,  
хоссарларының агыр йүкүни пайлашярлар. Хова, шатлык, шовхун  
пайлашдыгыңча көпелйәр, гайгы-гусса пайлашдыгыча азаляр!

Халкың дога-дилеги ерде ятмады. Даңың атмагына ярым сагат  
чемеси галанда өйден чыкан чиркин чага сеси, жәгилдиси сөм  
болуп, ахы-пыган болуп, жансыз жесет болуп шөвүр чекйән  
адамларың гурсагында йылдырымлап, олара жан берип, гам-  
гуссасыны, ахы-эфганыны якып-яндырып гойберди. Дүңйә гелен  
чаганың овазы жүмле-жахана шатлык, йүзлере йылгырыш,  
гурсаклара шовхун берди.

Өйден шады-хоррам халда чыкан Каркара кемпир асманда,  
патрашып дуран йылдызлара гарап:

- Эй, гудраты гүйчли Аллам, сен мени раст ёла салыпсың, сен  
мени би оба раст гетирипсиң, мен раст яшапдырын, өмрүми раст  
ише багш эдипдирин! Эдениңе шүкүр, Аллажан! - дийип, ярым-яш  
болуп, сессиз аглап асманда бакды дурды.

Магтымгулы дүңйә аглап инип, мүңлерче адама шатлык, шовхун, багт пайлады. Ол бүтин өмрүне бу дүңйәден аглап, дады-перят эдип гечип, адамзада бибаха, бимөчбер байлык гояр!

-----

Ниже гүнләп ики дүңйәнің арасында шум ажал билен даркаш гуруп ятан Таңрыгулы саг-аман аяк үстүне галды. Эжесине габыр азабыны чекдирен чага-да саг-аман дүңйә инди. Дөвлетмәммет ага чага атасы Магтымгулы ёначының адыны дакды. Мыхман хассаның саг-саламат гутулмасының, үчүнжи оглуның дүңйә инмесиниң хорматына Дөвлетмәммет ага Гулыдепе обасының илатының әхлисини чагырып уллакан садака берди.

Сахаветдин ибн Омар Гочгары пир гиң мейданда дөвра гуруп отуран аксакаллара:

- Мусулман доганлар! Гарындашлар, биз сизиң керемли обаңызга агыр хассалы гелдик, Аллаха шүкүр, сагат Таңрыгулылы ызымыза баряс. Биз сизиң обаңызга ят болуп гелдик, ызымыза дост-доган, гарындаш болуп баряс!... Гынаняс, хаж парзындан гижә галдык, бегенйәс, биз агыр гүнде ёлдашымызы ташламадык! Мөмин доганларым, аклыңызда айлап, ойланып, пикир эдип гөрүң:

- Таңрыгулы хассака дашымызда бәш-алты оба барка, ала-бөле сизиң обаңызга гелмегимиз, сизиң обаңызда ягшызада ялы алым хекимлер Дөвлетмәммедин, Эмирхүсейиниң болмагы, энчеме йыллар бәри тохумы йитди дийлип йөрен перкерем отуның тапылмагы төтәнлик дәл... - дийип, пир сәгиненде аялларың арасында отуран Каркара кемпир:

- Мениңем шу кервене даклышып гелмегим, энче оба совулман, сизи хут шул оба әкелмегим хем төтәнлик дәлдир! - дийди.

Сахаветдин пир Каркара кемпириң сөзүни бөленини халамады, хер хал ол:

- Элбетде төтәнлик дәл. Онуң аңырсында бейик Аллатагаланың гудраты, хикмети бар!

Ол сөзүне дынгы берип, мәрекә назарыны айлап:

- Аслында хаж парзының манысы нәме? - дийип, өзүне совал берип, өзем жогап берип башлады.

- Хаж парзының манысы озалкыңдан хас говы, хас пәкизе, хас кәмил адам болуп, адамлара, Худая хас якынлашмакдан ыбаратдыр. Биз гулыдепелилериң ят адамлара - bize болан хорматыны, аладасыны, сөйгүсини сынлап, Алланың гудратыны гөзүмиз билен гөрүп, озалкымыздан хас говы, хас пәкизе, хас кәмил, Худая хас вепалы адама өврүлдик!

Адамлар, мен Маңнышлагын, Балканың, Этрегин сыланян пири Сахаветдин ибн Омар Гочгары пир, хажа барян йүз элли ёлдашымың, гиже-гүндиз ятман Таңрыгулының дердине эм эден адамларың хажы кабул болды дийип ыглан эдйәрин! Мен бу дүньәде адамларың өңүнде-де, о дүньәде керемли Аллатагаланың алнында-да шу сөзлериме кепил гечип билжек!!!

- Доганлар, хажыңыз кабул болды! Омын! - дийип, пир эл гөтерйәр. Отуран мәхелле эл гөтерйәр.

Пир ардынып ене гүрлейәр:

- Адамлар, мен Дөвлетмәммет молланың абрайының, хеззет-хорматының гаты белентдигини гөрдүм, йөне онуң алымларың, арыфларың, айдыңларың, умуман ылым дүньәсиндәки ады-абрайының нәхили улудыгыны сиз бир билседиңиз!... Дөвлетмәммет дирикә дирисине, жахандан гайдансоң мүбәрәк губурына зыярат эдилйән керем-кераматлы кишидир! Эй, песпәл бейик алым, эй кичигөвүн улуг улама Дөвлетмәммет, эй ады-овазасы еди ыклыма долан Эмирхүсейин хеким, Агахан тебип, бизе эден ягшылыкларыңыз керемли Аллатагала мүң эдип гайтарсын...

Сахаветдин пир миннетдарлык үстүне миннетдарлык айдып ерине чөкди. Аксакалларың арасында отуран Нурнепес ага еринден галып, мәрекә йүзленди. Йүз яшы арка атан ол гожа Гиңжайың арзылы аксакалыды.

- Хов, халайык, огулларым, гызларым, сакалдашлар! Гадамы мүбәрәк, дили сеналы хезрети Сахаветдин ибн Омар Гочгары пиримизе мен Худая ынанан ялы ынанярын! Улуг пиримиз хут бизиң обамызда энче-энче адамы хажы дийип ыглан этди. Сизиң хажыңыз Алланың дергәхинде кабул боландыр маңнышлаклы гарындашлар! Шонуң үчин биз хем обамыза Хажыговшан обасы дийип ат берәйсек ничик болар?

Агыр мәреке бу хабара хош болуп, макуллады. Шол махал Нурана эне акжа арлыга доланан Магтымгулыны алып аксакалларың дөвра гуруп отуран ерине гетирип, хезрети Сахаветдин пире берди. Пир чаганы ёкарык гөтерип:

- Магтымгулы, бир гиден халайыгың хажы кабул болан гүни дүньә гелен Магтымгулы, адыңы бу велилер берди, яшыңы, ат-абрайыңы, рыскыңы бейик Аллатагала берсин! - дийип, дессур боюнча чага ак пата берип, ягшы дога-дилеглер этди.

Мәрекә нахар чекилди, ширин-шербет берилди. Нахарың төвүрини эден хезрети Сахаветдин пир Хажыговшан обасына, хекимлере ене таңырылкасын айдып:

- Хажыговшанлы доганлар, ругсат берсеңиз биз эртир ирден ёла дүшйәрис - дийди.

Каркара кемпир еринден галып, агыр мәрекәни сынлап:

- Хезрети пиримиз, алнымызда йылдыз бар! Алла ёл берсе кервен ене секиз гүнден ёла дүшер - дийди.

- Каркара бай, бизем йылдызы билйәрис, несип болса эртир ёла дүшерис.

- Хезрети пиримиз, алнымызда сениң билмейән йылдызың бар!

Сахаветдин пир дегишмә салды:

- Каркара бай, гүне үч вагтына пәкизе чекдирмәни, хезрети палавы ийип, чәшерип ятманы бизем ягшы гөрйәс, йөне өй-илимизем бардыр... Адамлар, гош-голамыңызы тайынлаберин, эртир сәхер-сәхер ёла дүшерис...

-----

Ниже гиже-гүндизи шум ажалың ховсаласында гара басма халында гечирип халыс сурнуган адамлар шейле бир рахат, шейле бир сүйжи ука батдылар. Шол гиже хатда шемалам өвүсмеди, хатда йылдызларам сессиз сүйндилен. Эжесине еди-секиз гүн жебри-жепа чекдирен огланжыгам иңнә-иңнәләп гөргүлини бимаза этмеди. Шол гиже итлер үйрмесини, атлар кишңемесини унудып, тамам Гулыдепе -- Хажыговшан обасы имисалалыга гарк болды.

Дандан яшулылар намаза туранында сыпаның үстүнде асмана, балкылдашып дуран йыдызлара бакып, йылгырып ятан Каркара кемпири гөрдүлер. Каркара мүнечжим аманадыны табшырыпды, эмма дүняде өз ишлерини бирме-бир бержай эдип, кейпичаг халда Хакың дергәхине барян ялы багтдан яңа йылгырып ятырды. Секиз-докуз мүчәни арка атан гожа аксакалларам өмрүнде илкинжи гезек хошхал йылгырып ятан жеседи сынлап хайран галдылар.

Каркара кемпир ене мамла болуп чыкды. Кервенчилер Хажыговшанлылар билен биле мүнечжим кемпири депин эдип, үчүни-едисини берип, соңра Каркараның айдан секизинжи гүни ниредесиң Маңнышлак дийип ёла рована болдулар.

## ЯРАДАНЫҢ ДИВАНЫ

/Икинжи новелла/

Магтымгулының чагалыгы ойнуң, шады-хоррамлыгың, якалашың-басалашың ичинден гечди. Агалары Абдылла билен Мухамметсапа эййәм бәш-алты яшындака Магтумгылыны сарч-сарч бедеве мүндүрип, ялаңач ата атарып чапманы, ат үстүндәки йөнекей оюнлары өвредерди. Гижелер болса төверегинң чагалары обаның ашак тарапындакы гинң мейдана үйшүп гөреш тутардылар, ики тарап болуп басалашардылар. Гижәнинң бир вагтына ченли оларың гоҳ-галмагалындан ядан Аразгүл эже гатырганжак болуберсе, Дөвлетмәммет ага:

- Аразгүл, дегме ойнасынлар. Бу махал оларың дүнийәси оюн, дурмушы оюн. Ынха ага-гара дүшүнип дурмушың бир янындан гиререм вели, онсоң олары дүнийә ойнап башлар - диерди.

Тир-кеман атмак, гүрзи зыңмак, гылычлашмак, сапан атмак ялы оюнларам о заманлар чага ойнуды. Докуз-он яшан чагалар эййәм ата мүнүп, гылычлашып, гүрзүлөшип йөрөндир. Абдылла билен Мухамметсапа Магтымгулының хем өзлери ялы догумлы болмагыны исләп:

- Ата ажал болуп япыш! Ата эрк эдип билмесең, эртеки гүн эшек билен харман дөвүп, өкүз биле күнде сүрмели борсуң! Горкма, атдан йыкылып өлен түркмениң мазары ёкдур! Сен бег болмалысың, хан болмалысың, дайымыз ялы сердар болмалысың! - диердилер. Магтымгулы чагака бирнәче гезек атдан йыкылыбам гөрүпди, бижай авунан сапарам болупды. Шонда Абдылла:

- Атдан йыкылып гөрмедик киши, йыкылмакдан горкар! Гөрсөң, атдан йыкыланың билен гөк ере инйән дәлдир - дийип, олар Спартаны билмеселер-де, бирек-биреге Спартан тербиесини берйәрдилер. Себәби дурмуш газапды, олар өзүни ёвуз дурмуша тайярлаярдылар.

Мухамметсапа окува баранында Магтымгулы бәш яшындады. Олар якалашып, басалашып улалансоң бири-бирине басдашды, шол себәпем Мухамметсапа нәмәни өврәнсе, ол хем өврәнди, ол нәме язса Магтымгулам язды. Шейлеликде, ол алты яшына баранында еди яшлылар билен, еди яшында докуз-он яшлылар билен сапақдаш болды. Ол заманың мекдеби шейледи, сапагыңы биширдигинң ёкары яшларың топарына гечибермелиди. Магтымгулы докуз яшындака мурты гаралан гөдеклер билен окаярды, шол йылам онуң үйтгешик ядының үсти ачылды. Магтымгулының феноменал яды бар экен, Гарри молла илки оны гөз ядыдыр өйтди, соң гөрүп отурса, ол

бейни хем гөз яды экен. Магтымгулы ислендик китабы ят тутмак ислесе, айратын үнс берип окаярды, соңам китабың еке сөзүни сыпдырман айдып берип билйәрди. Гарры молла-да, Нуржахан эне-де, Аразгүл эже-де «Маңңышлаклы Каркара кемпир йөнелиге гелмән экен-ә, Магтымгулы депеси йылдызлы чага экен» дийип, оңа буйсанардылар, эзизләрдилер. Узын-узын гыш гижелери болса Нуржахан эне ёначыларың яш неберелерини дашына үйшүрип, эртекидир роваят, тымсалдыр, гең-энайы вакалары гүррүң берерди. Нуржахан энәниң болса билмейән эртекиси, роваяты, эшитмедик гең-таң вакасы ёкды...

Секиз-докуз яшында Магтымгулының ылым адамсы болжагы көре-де аян болды...

Магтымгулының яшлыгы мүндер-мүндер, сандык-сандык китапларың-диванларың ичинден гечди. Тамам ёначылар, мекдебиң мугаллымлары Магтымгулының дүшбилигине, үшүклилигине, үйтгешик зехинлилигине буйсанардылар, эмма йыл гечдигиче, олары хайсыдыр бир нәбелли горкам ховсала салып уграды. Айратынам, Аразгүл эже, Нуржахан эне гижеси-гүндизи багрыны ере берип, яссык ялы диванлары окап ятан Магтымгулыны «ылым ураймагындан» хедер эдип, горкуп башладылар.

Гара багыр эне-дә, Аразгүл эже гөргүли Магтымгулының тахясына, телпегиниң ичине, донуның, көйнегиниң кибтиниң ичинден дога барыны дакып, гиже башужуна гурхан гоюп, отурса-турса баласыны гөзден-дилден, гөрнер-гөрүнмез бела-бетерлерден гораверсин дийип дога окаярды. Магтымгулы эжесиниң элеврәп йөрмесини ёкуш гөрийәрди, эмма эжесине ягшыдан-ямандан хич зат диймән йылгырып оңайярды.

Магтымгулы он-он бир яшындан парсча язылан диванлары парс, арап дилинде язылан диванлары арап дилинде окаярды, ол диллере суvara болупды. Новайының, Нызамының түрки дилде язылан эсерлеринде оңа дүшнүксиз сөз, жүмле ёкды, себәби ол түрки ылмы дилинем билйәрди.

Магтымгулы диван ызына диван окаярды. Инди оңа оюн-томашаның-да, Нуржахан энәниң томашалы гүррүңлериниң-де гызыгы ёкды. Ол реал дүнийәден дашлашып, диванлар дүнийәсине ымыклы аралашып, сөхбетдеши гадымы алымлар-айдыңлар, арыфлар-акылдарлар, равылар-шахырларды.

Улы ил мекдебе берен чагасыны окатжак болуп хеләкдир, эмма ёначылар небереси Магтымгулыны окатмажак болуп, хич болман, онуң окувының арасына вагт салжак болуп гара гөргә галярды. Магтымгулы гара даңдан укудан туруп, ювунып-ардынып

намазыны окап билдиги китаба япышярды. Чай-чөрегинем китап окап отырка иййәрди. Гүн догуп-догманка Аразгүл эже Абдылла, Мухамметсапа, Селим Магтымгулының огуллары Жанмәммеде, Жанәсене Магтымгула дынч бермеги табшырярды. Олар Магтымгулыны янына алып, теблеханадакы атлара атланып, ат чапышып, ок-яй атышып, гүрзидир найза зыңышып гөвүн солпудан чыкярдылар. Агшамара-да бу эдәхет гайталанярды, эмма гүнүң галан дөври болса Магтымгулының пишеси китапды. Кыныш ага Магтымгулы билен Жанмәммеде янына алып даглара-дүзлере, сәхралара-чөллере бирнәче гүн ятымлык гөвүн ачмага, хас догрусы дәри-дерманлык от-чөплери йыгнамага гидерди. Шейлеликте, Магтымгулы энтек огланка Эйраның учмахдан зыяда ерлерине сейли-сейран эдипди.

Эйран болса аклыңы хайран эдип, калбыңы хейжана гетирйән пынхан-пынхан гөзелликлер юрды ахыры!

Гүнлериң бир гүни Кыныш бег Магтымгулы билен Жанмәммеде янына алып:

- Хай, гарагенжимлер, диңе китап-диван дийип ятмаң, мен сизи дүнйәниң иң тәсин ерине әкидейин, хем дәри-дерман от-чөплери йыгнарыс, хем Алланың ярадан овадан, пынхан сырлы дүнйәсине зыярат әдерис - дийди. Магтымгулы йылгырып:

- Яраданың диванына дийсене, Кыныш дәде дийди Әлемлериң иң кәмил, иң овадан, иң ажайып, иң бир пынхан сырлы диваны Аллатагаланың дөреден дүнйә атлы диваныдыр.

Кыныш бег гөзлерини хөвлендирип, бир салым Магтымгула тиңкесини дикип сынлап, нурана йылгырды, тебигата «Яраданың диваны» диймегиң өз келлесине гелмәндигине хайран галды, себәби ол догуп-дөрәп Ярадының шол китабының ичиндеди.

- Рас айтдың, Магтымжан, Яраданың китабының ичине гидерис. Ол диван болса пынхан-пынхан сырдан, назар дегмедик гөзелликден долыдыр. Ынха, бәрден мен бардыгым отлар-чөплер «Кыныш бег, мен пылан дердиң, мен писмидан дердиң дерманыдырын!» дийип, гыгырышып дурандырлар - дийип, агзыны ёкарык тутуп лах-лах гүлди-де -- Бу сапар биз гурбаны болдугым Этрек дерясының ағдарылып-дүндерилип Хазар деңзине гуйян ерине гидерис. Хазар умманыны гөрсөңиз, гурсагыңызда ене бир умман дөрәр...

Олар дөрдүнжи гүн гушлуклар Этрек дерясының Хазара гуяп ятан ерине бардылар. Магтымгулы улы-улы деңизлер, умманлар барада көп окапды, суханверлериң, мугаллымларың гүррүңини диңләпди, эмма аңырсы-бәрси ёк, гөзетимсиз бикенар Хазар деңзи

Магтымгулының калбыны сарсыдырды. Эгер деңиз шейле улы болса, умман дагы нәхиликә? дийип Магтымгулы ичинден ойланды. Ол Жанмәммет билен йылгынлыктан йылгынлыга дуланып деңзиң кенарына голайлашдыгыча калбы хейжана гелйәрди, чүнки деңзиң ичи сүри-сүри ак гувлардан, газлардан, яшылбаш соналардан, гайры гушлардан долыды. Деңзиң депесинде болса ганатларыны яйып, найынжар чырлашып чарлаklar кәте бир сува өзүни уруп ав эдйәрди. Магтымгулы йылгынлара дуланып, агдарылып-дүндерилип деңзе гуяп ятан деряны сынлады. Деряның ичиндәки жовур ак гувлар, бойны бирнеме гызылымтыл гувлар, гайры гушлар Магтымгулыны хайран эйледі. Жанмәммедем башда бу гөзеллиге бендиван болупды, эмма шол бир гөрнүш дессине оны ядатды. Ол Магтымгулының дәли деряның дерренделерине аңк болуп, галпылдап сын эдишини гөрүп, она пәсгел бермежек болуп гоша гайтды. Жанмәммет гоша гелди. Гөрсө, агасы Кыныш бег эййәм атларың эерлерини, дүелериң ховутларыны айрып, көне чатманың гапдалына гоюпдыр. Атлары, дүелери деряның якасындакы ота ковуп, үч-дөрт йыл мундан озал ясан чатмасының ичини-дашыны сүпүришдирип, гошлары ерлешдирипдир. Чатманың ичине дүшек языпдыр. Жанмәммет төверегине гаранжаклады, хич ерде агасына гөзи дүшмәнсоң сув күйзесини, ики жүрдеги деряның сувундан долдурып гелди. Соңам токайдакы гуран тораңныдан, йылгынлардан одун дашап башлады, себәби ол бу ерде хич болман бәш-алты гүн болжакларыны билйәрди.

Магтымгулы болса «гара дашдан гара гылы сайлан» гара гөзлерини алыслара дикип деңзиң аңыр кенарыны гөржек болярды, эмма бикенар умманың аңыр кенарыны гөрерден алгыр назарларының эжиздигини дуйды. Гөзетимден аңырда деңиз бирхили бейгелип, соңам о кенарыны гөркезмежек болуп песелйән ялыды. Магтымгулы энче махаллап шол бир ере назарыны салып дуршуна ичинден «Дүнйәнің тогалакдыгы чын гөр-ха деңзиң аңырсы песелйәр» дийип ойланды. Ак гувлар, жовур ак гувлар-газлар онуң гөзүнің ягыны ийип, гөвнүни бендиван эдип ташлапды. Магтымгулы бикенар мавы деңзиң мавы асман билен бирлешйән ерини узак сынлап, соңам гөзлерини асман дикди. Ханха, гөкде леммер-леммер ак булутлар лабырыны мавы деңзе ташлан гәмилериң елкенине чалымдашды. Магтымгулының келлесине бирден Худай хем шол ак булутлара дуланып, калбыңа сыгмаян бу гөзеллиги сынлап отуран болаймасын диен пикир гелип, булутлара назар айлады...



Хава, Худай хем болсаң гойны жовур ак гувлардан, газлардан долы мавы деңзиң гөзеллиги бендиван эдип билйәрди...

Жанмәммет чатманың янына одун барыны үйшүрип, от якып түңчелери ода гоаянында Кыныш бег етип гелди. Онуң эгнинде ок-яйы, элинде хамындан чыкарылан товшан барды, янында аждары. Ишине чулум Кыныш бег эйям товшаның ич-гошуны айрып, деряда ювуп газана атыбермели эдипдир. Аждарыңам агзы ганды, чакы олам ав эдинен борлы. Кыныш ага:

- Ал, ёначының агтыгы, дессине дерини дузла - дийип, товшаның хамыны Жанмәммеде оклады.

Жанмәммет ичякгыч йылгырып:

- Эйләйинемми?... - дийди. -- Ханы, дуз ниреде?

- Пәхей, сениң ёначы болайшыңы! Дүнийә деңзиң кенаарындан кервен-кервен дуз алып гидйәкә, ёначы болуп дуз сорамаң нәме?

Товшаның ысы жаныңы алып барян датлыжа бөртмеси бишенсоң, Жанмәммет Магтымгулының аңына-маңына бакман, көне чатма алып гайтды. Магтымгулы чатма голай геленинде:

- Кыныш дәде, Этрек дерясы билен гидип, Гүрген деңзинден чыкаймасам гөвнимде арман галар - дийди. Жанмәммет чынаберимсиз оюн билен:

- Этрекден чүмүп Гүрген деңзинден чыкмасаңыз, Гүргенден чүмүп Хәзирбегжандан чыкмасаңыз-сизден ёначы бормы?-дийди.

- Көпей оглы,сен нәме ёначы дәлми? - дийип, Кыныш ага чыны билен Жанмәммеде чиңңерилди. Жанмәммет:

- Менми? Мен сиз ялы айы я арслан гөрсә дузторбасыны алып «дуравер жанавер, алланәме дериң бар экен, дузлап берейин» ызындан ылгап йөрен ёначы дәл. Мен хәки сыпайы, сахыпкыран ёначы! - дийип гүлди.

- Нахардан доюп садагасы болдугым деңзе сува дүшелиң!

Кыныш ага аңк болуп бакан Жанмәммет:

- Шу совукда хем сува дүшмек бормы? - дийди.

- Деңзе гелип сува дүшмесең, той эдип өйленмедик ялы борсуңыз! Совук боланда нәме, ожагыңыз ичиңиздедир, сувдан чыкып икияна ылгаберсеңиз хем жаныңыз гөнөнер, хем эгниңиздәки балагыңыз гуар - дийип, ол сува дүшме меселесини чөзди.

Магтымгулы,Жанмәммет, кныш ага деңзиң кенаарына гелип, эллерини юудылар, онуң сувундан дадып гөрен Жанмәммет:

- Бех, аклыңдан айланайын Аллажан, деңзиниң сувы порсамаз ялы мазалы дузлан экен-ә!...Кыныш дәде, деңзиң балыкларыны дузламан биширип ийибермелими?- дийип, кинаялы йылгырды.

-Хава-ла, ынха, сениң вели не дузуң етик, не эйиң! - Кыныш йылгырды. Олар деңзиң кенарында секиз гүн болдулар. Этрек дерясының сувы билен гидип деңизденем чыкып гөрдүлер. Деңзиң ялпак ерлеринде сува чүмүп, деңиз отларынданам йыгнадылар. Кыныш аганың гөркезен дерман өсүмликлериниң энчемесиниң тохумындан, энчемесиниң көкүнден халта-халта топладылар. Деңзиң чәге кенарында дүрли гушларың сан-сажаксыз хөвүртгелеринден Кыныш аганың гөркезен юмуртгаларындан хем энчеме сув кәдисини долдурдылар. Кыныш ага еди-секиз дүвлен авлап, йөрите газанында оларың ягыны эредип голча-голча ягам алды. Еди-секиз готан авлап оларың ягындан еди-секиз холтум хем долдурды. Кыныш ага:

- Бек, белләң, дүнийәде готаның ягы ялы йити яг ёкдур. Оны күйзеде, голчада, мис гапда, хатда чүйше гапда-да саклап болян дәлдир. Сызып дашына чыкайяндир. Готаның ягыны диңе онуң өз холтумында саклап боляр. - дийип, авлан готанларының холтумыны Жанмәммет билен Магтымгула ынанман өзи дузлады, Хай, ене ики-үч инер алып гайдаймалы экеним...

Жанмәммет:

- Ага, сүйтли күлчелер гутарып баряр, инди оба көвленәйсек нәдер? - дийди.

- Түркменде ач өлениң мазары ёкдур, гарагенжим. Деңзе гелип онуң гайлайшыны гөрмән гитмек болмаз!

- Деңиз хачан гайлажакмыш?

- Биригүн я соңңун...

- Охов, Кыныш дәде, сен Горкут дәдем ялы болжак-гойжак ишлерем өңүнден биләййәмиң?

- Ай, көпей оглы, Магтымгулы саңа айтмадымы, дүнийә Яраданың язан иң ажайып, иң овадан, иң сырлы китабы дийип... Шол китабы окаманы өврән гарагенжим!...

Эртеси гүн үмүш-тамышда Магтымгулы билен Жанмәммет гитди деңзиң якасыны сырып. Үргүн чәгели кенарда дүрли-дүрли гушларың сан-сажаксыз хөвүртгелери кәнди. Эййехачан гөге галып найынжар чырлашян чарлаklar огланлары гөрүп, хөвүртгелерини габанып, оларың үстүне хужүм әдйәрдилер. Жахан ягтылдыгыча умман улалып, огланларың шәхдини ачып, гөвүнлерини ганатландырьды. Өңден барян Магтымгулы бир өврүмден өврүленинде гөзлерине ынанман доңуп галды. Магтымгулының озалам уллакан гара гөзлеринде аташ янып, хайяды гөтерилди. Гаралып ятан мыжжык чәге кенарда онларча газлар, гувлар, яшылбаш соналар моймудаклашып кә сагына, кә солуна йыкыляр.

Жанаверлер сермест, гачманам, учманам, горкманам биленок. Ханха, бир етгинжек болса ак булутлардан ярадылан ялы ак газларың келлесини жоннук пычагы билен кесип халтасына гапгаряр.

Гахар-газапдан гарагы гапылан Магтымгулы атылып баршына өзүнден үч-дөрт яш улы етгинжегиң гулагының төзүне доңдурды. Үстүни басдырып, алжыран оглан энтирәп-тентирәп йыкылды. Жанмәммединем хайяды гөтерилип, ылгап гелшине етгинжеги ерден галдырып саңңылдап, сазанаклап дуран оглана эйменч назарыны дикип, хайран галды:

- Эй, эй, екеже шарпыкда гөзүң чашарайдымы? Хәзир мен сениң гөзүңиң чашысыны дүзедип берейин - дийип, саг голуның терси билен огланың сол гулак дүйбүне чекип гойберди, оглан догабитди чашыды. Бир гөзи еринде, бейлеки гөзүңиң гарасы болса яңак жикгесине дыкылып дурды. Уруш-дөвүш болса көхи гелйән Жанмәммет өзүнден үч-дөрт яш улы огланы уруп-уруп эйини чыкарды, нерессе арасында агламжырап бир затлар диййәрди, эмма оны диңлейән бармы? Магтымгулы сермест гувларың бирини гужагына алып, жанавериң йүпекден нәзик перлерини сыпалап өзүни көшешдиржек болярды. Гох-галмагала етип гелен Кыныш аганың хем иманы өчүп, гөзлери тас ханасындан чыкыпды. Агзы-бурны ган ялан ганжыгыңкы ялы чашы оглан Кыныш аганың эйменч кешбини гөрүп аглап башлады:

- Жан, агалар, мен етим! Эжем-де ёк, дәдем-де ёк, доган-гарындашым-да ёк - дийип, зарынлады. Кыныш бег ики яна чайканышып, йыкылышып-сүрүшип йөрен хер бири токлы ялы гувлары, газлары сынлап:

- Сениң ялы доңузда эже бормы, дәде бормы, доган-гарындаш бормы? Сениң өзүңем болмалы дәл бу дүңйәде! - дийип, огланың якасындан эбшитләп, урарман болды, ене өзүне басалык берип:

- Эй, Мелгун дөли, би жанаверлер Алланың ышкындан ярадан агызлары ахыры! Булар Бирибарың гөзе гөрнүп йөрен перишделери ахыры!... Яраданың перишделерини гөзе гөрүнмез ялы эдип яраданам ягшы зат, ёгсам сиз перишделерем пайхынлап, пүрреләрдиңиз!

- Агажан, мен шулары сатып гүнүми гөрийән-дә... ач өлмежек болуп...

- Булары бейдип пайхынлап, яшыйышы башыңа япжакмы сен! Гөр-де, дурубөр, сениң эл-аягыңам шел болар, гаракларыңам гапылар! Сен галан өмрүңе базарың гапысында гедай отураарсың

гуррумсак!... -- Кыныш ага авылы сува ятырылан мекгежөвен дәнелерини чөпләп -- Дәлигөжелә гайнатдыңмы?

- Ёк, чакжагундуза!

Кыныш ага, Жанмәммет, чашы оглан деңзиң чәге кенарына сечилен авылы мекгежөвенлери чөплейәрди, Магтымгулы болса келлеси кесилип ташланан жанаверлериң урунып - урунып, жан бершини сынлап багрыны паралап отуршына гужагындакы гувы сыпалаярды.

Гүнортана голай газлар, гувлар, яшылбаш соналар авының серместлигинден ачылып, мавы уммана гаршы учуп гитдилер. Кыныш ага дагам кенара сепилен авылы мекгелери йыгнап ере гөмдүлер. Кыныш бег чашы оглана:

- Етим болсаң, йөр, мен саңа хоссар чыкян, иш тапып берйән, эмма мундан буян отурсаң-турсаң тоба эт - дийди.

Олар үч кишә ниетленен күлчәни дөрт болуп ийдилер, үч адамлык чатмада дөрт болуп ятдылар. Болсада тебигат -- Яраданың китабы Кыныш беги яланчы этмеди, онуң айдан гүнүниң гижеси турды бир апы-тупан, гопды бир харасат! Магтымгулы билен Жанмәммет укудан сычрап туранында Кыныш ага әпет тораңының пүрделен сүтүнини чатмасына дирег этжек болуп гара башына гайды. Магтымгулы билен Жанмәммет өзлерини учурып барян абырсыз гүйчли гара ели биринжи гезек гөрийәрди. Асманы жайрып-жайрып йылдырым чакып, гөклер гүммүрдәп, ерлер лерзана гелйәрди. Бир ерде даг болса, деңиз болса әнтәп гөрмедиги гөрде галан Кыныш бегем әнтек бейле кыямат беланы гөрмәнди. Кыныш бег бу нәгехан апаты дүйнки чашы огланың әтмиши үчин Алланың гахар-газабыдыр өйтди. Аждар ялы аждарам горкусына чыңсап, чатма дыкылып дурды.

Апы-тупан болса гитдигиче гүйжейәрди. Бу махал Гүн догандыр, эмма аякларыны ере саллашып, сүрленишип гелйән леммер-леммер гарамы, чалмы булутдан долы дүнйәде Гүн гөрнер ялы дәлди. Ишине бек Кыныш аганың дирегиниңем пейдасы болмады. Чатма ахыры вейран болуп хер сынасы бир яна учуп гитди.

Огланлар, Кыныш ага голайдакы габа йылгының ыкышында чугудышып отырлар. Ериңден туруп билсең - ел йыкжак! Магтымгулы бүкүдип апы-тупаның гаршысына йөрәп уграды. Онуң горкунч төвекгеллик күйсейән калбы ер билен гөги гапышдырып ташлан апы-тупандан хейжана гелйәрди. Бирден онуң йүзүне ялының, гөзлерини гамашдыран йылдырымың ховры чабрап, аягының ашагында ер ыранып гитди. Магтымгулының он-

онбәш әдим өңянында мәхнәт йылдырымың ялав ялы тыгы ериң гурсагына гирип гитди. Дамжыклап ягып башлан ягыш сувлары йылдырымың уруп гиден көвегинде жазырдаян ялы болды. Леммер-леммер булутлар деңзиң депесинден хужум этсе, гаралып ятан уммандан гөтерилийән чалымтыл ак толкунлар арлы ялы асмана хужум әдйәрди. Хамана кыямат гопдуран апы-тупаны деңиз асмандан, асман болса чырпынып ятан деңизден гөрүп, можукдан-можук оваз билен увлашярдылар. Жанмәммет хем бүкүдип йөрәп Магтымгулының янына барды. Олар эййәм шаглап-шаглап ягян чагдаба сүллүмбай болуп, дәли дүнийәниң ойнуна томаша әдйәрди.

Энтегем йылгының дүйбүнде чугудып, дүнийә сын әдйән Кыныш аганың хайяды гөчди. Ол айылганч гыгырып, бүкүдип кенара тарап ылгап уграды. Эмма гара ел, апат апы-тупан онуң овазыны агзындан чыкып чыкманка, алды гитди. Ол овазы дөрт гүнлүк ёлдан аңырда өйүнде бөврүни диңләп отуран Нуржемал әже эшитди. Бу махал Магтымгулы билен Жанмәммет үмүдикләп кенарың якасына барып, ики-үч адамы бойы гая болуп гелйән толкун билен гарпышды. Кыныш ага вагшыяна гыгырып, әхли гүйжүни әдип ылгады, эмма болжак иш болупды, мәхнәт гая ялы толкун огланлары учурып гойберди, эмма оларың дүшен ери нәбеллиди. Кыныш ага ылгады, эмма толкун ызына гайданында инилериниң ёкдугыны гөрүп аклы башындан учды. Ол деңзе голай баранынам, өлүм пеллесиниң геленинем депесине абанып гелйән вагшыяна жанлы гаяны гөренинде дуйды, эмма гичди. Пахыр «бары гутарды!» дийип ойланыбам етишмәнкә, толкунуң ёңсуз ургусы оны сеңселедип, учурып гойберди. Гөргүли бу дүнийә дүшдүми, о дүнийә дүшдүми - белли дәл! Элхенч-элхенч йылдырымлар чакып, ерлер-гөклер лерзана гелип, дүнийә агдарылып, дүндерилийәрди. Хер хал, Магтымгулыныңам, Жанмәммедиең, Кыныш аганыңам Худай диен ери бар экен. Әпет толкун хашлап ызына гайданында толкундан сыпырылып галан Магтымгулы билен Жанмәммет дөрт аяк болуп кенара гаршы ылгады. Олар серлип ятан Кыныш аганы гөрүп, херси онуң бир элинден тутуп сүйрәп гачдылар. Шол заман ах, уруп награ дартып гелйән әпет толкун авуны алдыран вагшы махлук ялы олары зарбасына йыкды, эмма өзи билен сүпүрип ызына алып гайдып билмеди. Магтымгулы билен Жанмәммет Кыныш беги ховпсыз ере гетирип, яңакларыны гурсагына гоюп диңләп гөрдүлер. Эмма апы-тупаның гохы-говгасындан башга дүнийәде сес йитипди. Бир замандан өзүне гелип, аклына айланан Кыныш ага дуршуна гахар-газаба өврүлип огланлары хайкырды, гыгырды, олары алып гайдан

гүнүнө лагнат окады. Жанмәммет болса ичякгыч херекетлер эдип, Кыныш аганың газабыны бөжедйәрди...

Аршы-күрси лерзана гетирип, дүнйәнің депесинде кыямат гопдуран апы-тупан чагбасыны сүйрәп Магтымгулының калбына гирип гитди. Деңзиң үстүндө чаңжарып, жыбары-тозаны, ерлерде болса бөрөң-бөрөң көлчелери галды. Дүнйә имисалалык аралашансоң агзыны ачып-юмуп гәвүш гайтарып йөрөн Кыныш аганы сынлап огланлар гүлүшип башлады. Асыл, оlara хайкырып, гыгырып-багырып Кыныш аганың сеси гырлып гиден болса нәтжек! Дуршы билен кинаялы йылгырыша өврүлен Жанмәммет:

- Пахай, Кыныш дәде, яңкыжа апы-тупандан горкыңа сесиң гачып Семнандан чыкайдымы? Хах-хах-ха! О чашы гурумсагыңам-а гүмүни алып ёк болупдыр. - дийип гүлди.

Кыныш бег гырылжак сеси билен:

- О доңуз оглуны базарың дервезеси чекйәндир - дийди.

Кыныш аганың кейпи чагды, чүнки апы-тупаның толкунлары энтөк онуң өмрүндө гөрмедик отларыны, балыкгулаклары, гайры нәрселери кенара ташлап лейс эдипди. Кыныш ага оларың арасынданам герегини йыгнашдырып, үч гүнден соң дүелери, атлары мас йүкләп нирдесиң Хажыговшан дийип ёла дүшдүләр. Кыныш бег хош болуп:

- Хай, дәлибаш беглерим, гөвнүңизде арман галдымы? - дийди.

Магтымгулы:

- Галды, шол апы-тупанда деңизден уруп, Этрекден чыкаян болсадым... - дийди.

- Алланәме... Гөвнүңизде бир арманың галаны ягшы, садагасы болдугым бу деңзе ене гайдып гелеримиз ялы...

-----

Бир гүн өйләнара Магтымгулыны Селим дәдеси дүканына чагырды. Отурмага ер гөркезип, хамана янына улы адам гелен ялы басырылан чайындан бир кәсе гуюп, Магтымгула узатды. Магтымгулы чайдан йүз өвүрди. Селим Магтымгулы кәсә гуян чайындан бир овурт ичип:

- Магтымжан, мен сениң ислендик хатдатдан хаты овадан язяныңы, непис-непис сураг чекйәниңи билйән - дийип, Магтымгула дикан бакды -- Сен маңа шәгирт болайсаң нәдер?

Магтымгулы өр-гөкден гелди, хатда гөзлери тегеленип гитди, Селим зергәр оны гөрмедикден болды.

- Билйән, сениң вагтың ёкдур...

- Хакыкатдан-да вагтым ёк, Селим дәде...

- Ай, заңнар, менем шәгирт тапман көсенип йөрөмок. Сени шәгирт тутунсам энтэк Огулшекер еңнеңем «Өз огулларың дурка, Магтымгулыны шәгирт тутунып, сениң аклың ниреде?» дийип хоңңул-хоңңул эдер - дийип, чына беримсиз оюн эдип гүлди. -- Магтымжан, саңа окап-окап яданыңда келләңи ачмак үчин зергәрлик ялы бир кәр герек...

- Мен ат мүнүп, түргенлешип келләми ачян Селим дәде.

- Ай, заңнар, гөрмейәмиң, гелнежем сениң тахяңдан гейим-гежиминә ченли дога-тумар дакса, Дөвлет дәдем бир ерде улы ишан-пир болса, сени айлап йөр. Худай көп гөрмесин, сен гаты окумыш, акыллы! Биз сени ылым уларыңдан горкяс, Магтымжан. Атаң сени арыф этжек боляр, биз сениң ата чыкып, сердар болмагыңы ислейәс. Эмма ким хем болсаң, хөкман бир кесп-кәр герекдир йигиде. Айдалы, ене үч-дөрт йылдан Ыспыхан-Тәхран дийип, Рум-Шам дийип, Хыва-Бухар дийип гидерсиң окува. Ол ерде саңа атаң теблеханасы ёкдур бедевleri кишңешип дуран, келләңи ачмага. Атаңың бихасап пулам ёкдур совуп ятмага. Шейле герек? -- ол чайыңдан ене бир овуртлап -- Эгер зергәр болсаң, диван-депдериң билен зергәр шай-эсбапларыңам алып гидерсиң, боланы. Өйлән бирки сагат дүканыңда гыдырдансаң, жүбиң мыдама пуллыжа бор, элиңем узадан ериңе етер - дийди -- Дүшүндиңми?

Магтымгулы улудан дем алды, ол Селим дәдесинден сыпмак үчин:

- Дәдеме бир сала салайын, Селим дәде - дийди.

- Дәдең икимизиң гелен нетижәмиз шол!

Магтымгулы йылгырды:

- Онда башдан шей диймели экениң-дә Селим дәде.

- Ай, заңнар, башда шей диенимде сен гүмми-сүммисиз хош диердиң, маңа болса сениң зергәрлиги йүрекден сөйүп, шәгирт болмагың герек. Төверек-дашыңы сынла, Магтымжан. Хей Первердигәриң ярадан отунда-чөпүнде, гүлүнде-чечегинде, дагында-дүзүнде, жанлы-жандарыңда гөзел дәл нәрсе бармы? Гурбаны болдугым Ярадаңың ярадан әхли затлары аклыңы хайран кылыжы, бендиван эдижи гөзеллик, кәмил гөзеллик, сырлы гөзеллик! -- Ол Магтымгула тарап бойнуны узадып, ювашжа -- Зергәрем ерде кәмил гөзеллигиң Худайы - дийди. Сесине бирнеме дабара берип: - Өзем билип гой, керемли Аллатагала ярадан әхли гөзелликлериниң шасы - гыз-гелинleri, пәкизе бедевleri беземегем зергәрlere багш эдендир...

Селим Магтымгулы оңа бакып нурана йылгырды.

Шейлеликте, Магтымгулы он яшындан башлап зергәрлик ишинем өвренип башлады...

-----

Гүнлериң бир гүни Гарри молла Магтымгулыны герекләп, онуң жайына гирди. Магтымгулыны болса яңыжа бир иш билен Жанмәммет алып гидипди. Дөвлетмәммет ага голая барып, оглуның окаян китапларына назар айлады, дик дуран еринде сүннә язылан кагыза гөз гездирди. Кагыз онуң үнсүни өзүнә чекди, ол отурып гошгының бирки бендини окап гәрди. Гарри молла Магтымгулының гошгы язандыгыны аңарды, себәби адаты адам дережесинден гөтерилип өзүнә сыгмаян адамларың әхлиси диен ялы гошгы язар. Гарри молла ымыклы отурып гошгыны окап башлады, гошгының вакасы онуң аңында жанланды.

Ханха, ал асманда бир кепдери учуп йөр, аңырдан гелйән лачын гуш оны ковалап башлаяр. Яшайыш билен шум ажал ковалашып, ховаланып дуран мечжиде баряр. Жанам бир ширин зат, кепдери гачып мечжиде гирйәр. Мечжитде болса күлли мусулманың шахымерданы, Алланың шири аркасыны мәхраба берип, сахабалары билен отыр. Кепдери Хезрети Алының алнында гонуп ынсан дилинде салам берип арзыны айдып башлаяр.

Сен-сен диним-иманым,  
Саңа гурбан бу жаным,  
Пылан ерде әшяным,  
Яш чагам бар я Алы!

Гөрдүм бир лачын гелер,  
Ховада ховаланар,  
Билдим ки жаным алар,  
Аман бермез, я Алы!

Алы Муртуза онуң арзы-ахвалыны диңләп, кепдерини еңине саяр, шол махал лачын гелшине мечжиде гирип, Алының гашында отуряр. Улуг-кичик сахабалар бу вака хайран галып середип отырлар. Лачын ынсан дилинде арзыны айдып башлаяр:

Дермендеем, мәхтәжем,  
Шермендеем, галлажам,



Шу гүн үч гүндир ажам,  
Авым бергил, я, Алы!

Шири-Первердигэр Ганбары чагырып, оңа ханжар гетирдйэр.  
Лачынам, гушларам хайран галып хезрети Алының этжек болян  
ишине гарашярлар. Херзети Алы ялав ялы ханжары мүбәрек  
голларына аляр.

Гөрүң инди не кыла,  
Истәр ол -- керем кыла,  
Лачын дийди Алыга:  
« - Сиз нәдерсиз ханжары!»

Хезрети Алы: - Эй, лачын, мен Хайдарам,  
Сахыбы-лутфы керем,  
Өз будумдан эт берем,  
Сен дилиме кепдери!  
- дийип, будуның юмры еринден ханжары салжак боляр, шол  
пурсат лачын ганаты билен онуң мүбәрек голларындан тутуп:

Сениң ишиң керемдир,  
Голларың мухтеремдир,  
Бу эт бизе харамдыр,  
Эя сакы-көвсери.

Лачын саймаңлар мени,  
Кепдер диймәңлер оны,  
Сынамак үчин сени,  
Гелипдик сизиң сары!

дийип, хезрети Ала тагзым кылып, кепдери билен лачын учуп  
мечжитден чыкып гидйэр.

Гарры молла гошгыны өвран-өвран окады, онуң калбына  
буйсанч яйрады, үстесине-де гаты гең галды. Дөвлетмәммет аганың  
өзем улы шахырды, улы-улы шахырлар билен хем гатнашыкдады,  
окамадык китабы-диваны ёкды. Эмма ол шейле тебигы хем  
йөнекей дилде гошгы язылшына илкинжи гезек габат гелйәрди.  
Түрки дилли эдебиятың тарыхында ол энтэк бейле гошгы  
языланыны гөрмәнди. Шахырлар ылмы дилде гошгы язярдылар,  
гошгулар алымлар, акылдарлар үчин язылярды. Түрки ылмы диле

болса түркмениң, өзбегинң, газагың-гарагалпагың, османлының-гыргызың алымлары, арыфлары, акылдарлары, соватлы адамлары дүшүнйәрди. Умуман, ылмың, гошгының, кыссаның умумы түрки дили барды. Эмма Магтымгулының бу гошгусына гайры юртлы алымлар, арыфлар дүшүнип билжек дәлди. Гошгы түркмен халк дилинде язылыпды.

Дуршуна оваздан, дана пәхим-пайхасдан чешме-чай ялы акып барян гошгыны Дөвлетмәммет ага ене бир ёла окады, шол махал отага Магтымгулы гирди, ол атасының яңы язан гошгусыны окап отураныны гөрүп, утанып ызына йөнелди, эмма оглуның геленини дуян Гарры молла ызына гаңрылып, Магтымгулыны янына чагырды. Ол махал Магтымгулы он ики яшлы яш огланды. Гарры молла уялып, башыны ашак салып дуран оглуна мәхрибан назарыны айлап, совал ызына совал берип башлады:

- Оглум, хачан яздың муны?

- Яңы.

- Башга-да язан гошгың, газалың бармы? -- Магтымгулы баш атды. -- Ханы олар?

- Йыртдым...

- Нәме дийип йыртдың?

- Дәде, мен арыф болмак ислейән-дә...

- Арыфларам гошгы язяр, арыфларам шахыр боляр.

- Хова, эмма хемме шахыр арыф болуп билмейәр-дә.

- Би роваяты ниреден эшитдиң?

- Өз сериме гелди, дәде?

- Гаты говы, гаты говы. Эмма мундан буян нәме язсаң йыртмагын, эшитдиңми?

- Бор дәде...

- Оглум, гошгы говы, йөне бу гошгыңы гайры арыфлар, акылдарлар окап дүшүнип билмез! Эгер муны ылмы дилде язаян болсадың...

Магтымгулы уялып, башыны ашак салып дуршуна келам агыз сөз диймеди. Гарры молла буйсанч билен оглуны сынлады-да:

- Оглум, индики чаршенбеде Ыспыхана гидйәрис, садагасы болдугым, хезрети Ыбрайым пирден пата алмага. Тайынлыгыңы гөрүбер - дийип, отагдан чыкды.

Гарашылмадык хабардан яңа Магтымгулының чыраглы гөзлери ышырап, йүзүне йылдырымың ялкымы ялы шатлык чабырап гитди. Онун рухы галкыжаклап, гөвни телвас әйледиди! Гөр-ха, Магтымгулы дәдеси билен бир ай кырк гүн ёлдаш болар. Гиже-де, гүндиз-де! Магтымгулы бир ай кырк гүн дәдеси билен сөхбетдеш болар! Бир

ай кырк гүнде дэдеси Гарри молла оңа кырк йылда алжак акыл-пайхасыны, парасадыны берер! Бир ай кырк гүн Магтымгулы ялан дүньәден чыкып керем-кераматлы дүньә гидер! Абу Алы Ыбрайым пир еди ыклымьң кераматлы улуг пири. Үстесине онуң дэдеси хем кераматлы. Тамам Түркменсәхра, Хорасан, Мазендаран ялы голай-голтумың иллери Гарри молланы керамат сайып йөр ахыры! Магтымгулы дэдесиниң кераматлыдыгына түйс йүрекден ынаняр, диймек ол бир ай кырк гүн ялан дүньәден араны ачып кераматлы дэдеси билен ёлдаш болар. Белки, оңа ене Гайтар галасының харабачылыгындан чыкып, салланып, сейкин басып Дүржемал гыз гөрүнер! Эйсе, ол гыз хем кераматлымыка? Мегер, кераматлыдыр, Алланың азызланыдыр, ёгса хей ики йыл озал өлүп жеседе өврүлен шехит гыз жана гелип, дирилериң гүнәден долы дүньәсине гелип билерми? Алланың эрадасы билен Дүржемал гыз о дүньәден чыкып, бу дүньәниң ишине гарышяр ахыры... Дүржемал какасына, агасына, Аргамак обасының ымамына-да душуп билерди ахыры! Эмма ол гудратлы Бирибарың гүйжи билен Гарри молла душяр, Магтымгула душяр! Бирден Магтымгулының аңында «мен хем кераматлы болаймайын?» диен пикир ышырап гитди. Магтымгулы өз пикир-оюндан утанып тоба этди. Эмма Худай халаса Магтымгулы ылым-билимден, пәхим-парасатдан йүкүни тутуп, Хакың барян ёлуна дүшүп, өмрүни кераматлы ёла багш эдер!

Чаршенбе гүнүниң даңданы Гарри молла, Кыныш бег, Магтымгулы атланып ёла дүшди. Агшамара болса Гайтар галасының харабачылыгына бардылар, эмма Магтымгулының арзув-хыяла хайып болды. Гөрмегей гыз Дүржемал о дүньәден чыкып, салланып бу дүньә гелмеди.

Шехит гызың губурына голай ерде дүшледилер. Гызың губурының башында Гарри молла аят-дога окады. Гижәни шол ерде гечирип гара даңданам олар ёла дүшдүлер. Магтымгулының бирнеме лапы кеч болды.

-----

Ыспыхана илкинжи гезек гиденлеринде Магтымгулының өмүрбойы ядында галжак бир вака болупды. Гышды, гижара Магтымгулы дэдеси билен ат янашдырып Аргамак обасына голайлап барярдылар. Олар гараңкы гатлышып угранында жеңцелигиң ичинден гечйән ёл билен дымышып гидип отыр. Бир салымдан жеңцеллик сабап, ёл япа чыкды, төверек-даш иңләр сиңексиз ябаны ерлерди. Ёлуң саг янында бир заман гөчүлен юрдуң сан-сажаксыз харабачылыгы гугарып ятыр. Гөчүлен юрт

йүрекгыйгыч боляр. Гөчүлөн юрtdа ахы-пыган билен жың-арвах яшаяр. Аталы огул түкениксиз ёлдан, соңсуз гүррүңлерден ядап, өз пикирлерини күлтерлөп барыарды. Бирден пейвагтына барыан атлар хүшерилишди. Магтымгулы ялта харабалыга серетди. Гөр-ха, онуң эртекилерде эшиден шайлы гелни харабалыктан чыкып гелйәр. Магтымгулының эндам-жаны жүмшүлдөп гитди, йөне о гыз эртекилердәки ялы шайлам дәлди, гелнем дәлди. Салланжырап гелйән гызың башында тахясы, тахясында гупбасы, гупбасында-да үч-дөрт елек гыссырылан отагасы барды. Магтымгулы оны жың-арвах сайып, хүшерилди, эмма көпи гөрөн Гарри молланың пиңине-де дәл. Гайта ол «Гызым, гургунмың?» дийип гара гадыр. Гыз мәхрибан йылгырып:

- Агам, оба ченли менем сизе ёлдаш болайын - дийди. Гарри молла юкажык дарайы донлы гыза:

- Гызым, хей би алдажы аязда бейле еңил-елпай гейинерлерми? Ал, мениң поссунымы эгниңе ат - дийип, нар габыгына эйленен нарынч багана поссуныны чыкарып гыза узатды, гыз поссуны эгнине атды. Гарри молла гыза Магтымгулының атына мүнмеги мүрәхет этди.

- Йөрәсим гелип гидипдир агам, мен пыяда йөрәберейин.

- Гызым, обадан даша гайдыпсың, ябаны чөл-бееванда горкмаяңмы?

Гыз йылгырып башыны ырады. Магтымгулы хайран галып гызы сынлайарды. Мазалы иңрик гараланына гарамаздан гөрмегей гызың йүзи-де, сол яңагындакы пешехордасының ызы-да айыл-сайыл гөрүңйәр. Магтымгулы дәдесиниң йүзүне середйәр, эмма Гарри молланың нурана кешби бейле айыл-сайыл гөрненок.

- Оваллар горкядым агам... инди горкамок... Инди менден горксунлар - дийип, гыз шелайын йылгырды, эмма Магтымгулы ол овадан йылгырышың аңырсындакы натуван гуссаны гөрди. Магтымгулы гызы сынлайарды, онуң гөвнүне болмаса гызың аякларам ере дегмейән ялыды. Атларам нәмеден бир затдан тебил тапян ялы арам-арам гулакларыны гайчылап, төвереге гаранып барыар. Олар обаның орта гүрпүнде ерлешйән мечжидиң деңинден гечип, гожаман чынарың душуна баранларында, гыз сакланып,

- Агам, Алла ялкасын, ынха, мен өйүмизе гелдим. Поссуныңы болса эртир аларсың, эмма поссуны гоюп гидижи болайма! Шу ханжарам берк белле, умыдым сендедир - дийип, донуның сыйныны гөтерип бир ханжары гөркезип, гапыны ачды. Гапыдан чыкан көпек атлылара үйрүп башланында хем ол гыз «агам, умыдым сендедир», дийип ики ёла янжап-янжап айтды...

Олар яссынлар дайысы Аннагылыч аганыңқыда дүшледилер. Обаның кетхудасы Аннагылыч ага Дөвлетмәммет аганың дайысыды. Аннагылыч ага Гарри молла билен яшажык егенчисиниң геленине хош болды. Эртеси даңдан олар оба мечжитдине барып көпчүлик болуп жемагат намазыны окадылар. Мечжитден гайдып гелйәркәлер Гарри молла:

- Дайы, шу өйде мениң аманадым болмалы, шонам алып гечели - дийип, әпет чынарың янындакы жайы гөркезди. Аннагылыч ага өңе дүшди. Өй эеси хоржа, кеселбент яшулы эгнине көне поссун атып жайың ыкышында мекгежөвениң голчурындан дәне сөкүп отуран экен. Олар салам-хелик этдилер, хал-ахвал сорашдылар. Өй эеси Пәлван ага мыхманлары мыхманлажак болды. Гарри молла болса агшамкы гызлы ваканы айдып берди. Пәлван ага серим-саз:

- Сакалдаш, бизиң өйде гыз машгала ёкдур -- дийди. Бу махал жайларың биринден чыкан кемпир билен муртлак йигит хем оlara салам берип сын этдилер.

Гарри молла:

- Яшы йигримә-де етмедик яңагы пешехордалы, башы отагалы, эгни юкажык яшыл дарайылы гызды, үшәйме дийип поссунымы бердим...

Магтымгулы:

- Саг элиниң бармагам жоннук экен, саг гашының янында овадан меңем бар, өзем гөрмегей гыз... - дийип, гызы суратландырып башлады, гапының өңүнде дуран гарры аял өзүнден гитди, хер хал оглан оны гужаклап өе салды. Аннагылыч ага:

- Пәлван ага айып-сын этмәвери. Мыхманларымз гижеликде жайы ялңышыпдырлар - дийип, өй эеси билен хошлашып ёла дүшдүлер. Бир салым дымшып, жайдан араны ачансоңлар Аннагылыч ага:

- Дайы, оларың бир гызы барды, сизиң салгы берйән гызыңыз ялы... Йөне йыл ярым йыл мундан озал душман дөкүлип ёвуз уруш боланда, бичәре я өлди, я душман голуна голуна дүшүп, ёк эдилди, гараз дири йитиг болды-да - дийди.

Гарри молла билен Магтымгулы бирек-биреге бакып сессиз дүшүнишдилер.

Гарри молла:

- Догры... догры... ынха, инди гөвнүме жай болды. Ол йөне гыз дәлди, гараңка гарамаздан нурана йүзи ялкым сачып дуран гызды... Гөрен бадыма йүрегим сызды, йөне Магтымгулы горкаймасын дийип бипархлыга салдым...

Аннагылыч ага алыслардан мыхман гелен егенини сөвүшсиз гойбермеди, Гарри молла-да гаты бир гидермен болмады, чүнки гыз оңа «Поссунуңы гоюп гидижи болайма, агам» дийип янжап айтды ахыры...

Олар өйле намазына үйшенинде мечжидиң агзында бир чопан пейда болды, ол:

- Хов жемагат! Мен ирден мал бакып йөркәм Гайтар галаның харабалыгында тэзеже поссун тапдым. Бейижек ерде эпленип гойлан экен. Эеси гелер дийип кән гаращдым, эмма хич ким гелмеди. Тэзе поссун эеси тапылянча мечжитде дурса ягшы бор дийип алып геләйдим - дийди. Гарри молла:

- Ичинде ханжар бар экенми? - дийип, сорады. Чопаның гөзлери ышырап гитди.

- Ховва, ынха, ичинде ханжар бар - дийип, ол эплengi поссундан ханжары чыкарды.

- Еген, поссун сениңкими?

Гарри молла поссуны барлашдырып:

- Поссун мениңки, йөне биреве аманат берлен поссун Гайтар галасына нәдип дүшүп йөркә? - дийип, ол Магтымгулының йүзүне көпманылы назарыны айлады.

Бердимырат хан, Аннагылыч кетхуда дагы дайысыныңка гелйөркә, Гарри молла:

- Дайы, би ерде бир хикмет бар. Обаның казысы билен ики саны намазлы-тәретли кишини Гайтар гала уградың. Олар чопаның поссуны тапан ерини газып гөрсүнлер. Ялңышмасам, өтен агшамкы бичәре гызың жеседи шол ердедир. Ол гөргүли перишан халда «агам, умыдым сендедир» дийди ахыры...

Гарри молла ялңышманды. Поссуның гойлан еринден Дүржемалың жеседи чыкды. Гызың хоссарлары жеседиң аякгабындан, ысыргасындан, гупбасындан, жоннук бармагындан, йүзүгинден гызы танадылар. Дүржемал чагака бармагына окума чыкып, ярпы бармагыны хеким кесип айрыпды. Пәлван ага йүзүни пенжеләп, иници дүйрүкдирижи сес эдип аглады.

Шол гүн гызы шол ерде бир депәниң үстүнде депин этдилер. Гарри молла гыссаняндыгына гарамаздан, гызың янжанлысыны, үчүни, едисини өзи берди, чүнки Дүржемал оңа янжап-янжап «агам, умыдым сендедир!» дийипди ахыры...

Бердимырат хан жесет тапылан бадына үч атлысы билен Ханжарың ховлусына барып, Ханжары сорады:

Гүлбиби:

- Ханжар дөрт гүн мундан өң ав-шикара гидипди - дийип, жогап берди.

-----

Ёл узак, гүнлер гысга, дүнйә гиң, адам пахыр дар, өмүр саналгы, вагтың болса хасабы ёк. Гарры молла, Кыныш ага, Магтымгулы ат янашдырып Дешти-Кебир чөлүстанының демиргазыгындан баряр. Олар өңнүн Аргамак обасының деңинден гечдилер. Гарры молла Магтымгулы үчүнжи гезек Ыспыхана Абу Алы Ыбрайым пириңкә алып баряр. Кыныш ага болса энтэк адам аягы секмедик чөлүстаның жүммүшине аралашып, дәри-дерман өсүмликлери йыгнамага баряр. Магтымгулы соңсуз ой-пикирлеринден, шол бир тукат, гамгын гөрнүши билен гурсагыңа перишанлык саян ымгыр чөл-беевандан ядап:

- Худайым, би чөл-бееваныны нәме дийип яратдыка? - дийип, төверегине сер салды. Пах-пах, дымышлыга сыгман гелйән Кыныш ага гүрлемәге зерар тапыланына хош болуп:

- Пәхей, гарагенжим, сандык-сандык диван вараклап, шоны-да билмейәмиң? Билмесең билип гой, Худайжан бир гүн дүе атлы атан-сатан, бүдүр-сүдүр, эгри-бугры тагашыксыз бир жанавери ярадыпдыр. Жанавери дага-дерә гойберип гөрүпдир, йөрәп биленок, юмшажык дабанына даш чүмүп, гыйяр. Дүзлүге-яйла гойберип гөрүпдир, ягыш ягып, ерлер тайга болса, жанаверлер, йөрәп биленок, тайып чаты айрылайяр. Ине, онсоң шол жанаверлер үчин сувсуз-сөлсиз иңләп ятан чөллери ярадыпдыр гурбаны болдугым Бирибар - дийип, өз сөзүне хош болуп гүлди. Гамчысы билен ызына тиркелен дүелери Магтымгула гөркезип -- Сыңла, чөлүстаның жүммүшине гирдигимизче, атасы өйүне барян ялы кейплери чагланяндыр.

Дөвлетмәммет ага гардашы Керимберди нерессәнің еке оглы Кыныш беги чакдан аша говы гөрйәрди, ол Кыныш бегиң пикир йөредишине хош болуп йылгырды.

- Оглум, Первердигәриң чөл-бееваны нәме дийип яраданыны-ха билжек дәл, йөне бир зады велин аян: адам чөлүстанда дүнйә билен, өзи билен, өлүм билен йүзбе-йүз боляр. Иңләп ятан чөлүстан хатда акмакларам ой-пикире батырып, акылдарлары болса пикир умманына гарк эдйәр. Мегер шондандыр, пыгамберлеримизиң әхлиси диен ялы чөл-сәхрада дүнйә гелип, жебри-жепалы чөлүстанда әжир чекип, чөл-бееванда пыгамберлиге гөтерилипдир. - дийди. -- Чөл диениң кераматлы ердир...

- Алланың кераматсыз ер-ә ёкдур, йёне мен бир зады такык билйән: чөл-сәхраның от-чөпүниң дәри-дерманлыгы-ха гаты гүйчли - дийип, Кыныш бег үзеңгә галып, саг голуны гөзлерине көлеге эдип, алыслара назар салды. -- Гоша гуя етиберипдирис...

Гоша гуйы Ыспыхан ёлунда мензилхана боланы үчин, гышда гардан-гайдан, томусда ыссыдан, елден горанар ялы таша-тамлыды. Кервен дүшлегиниң илерсинде бир гуйы барды, ылла чешмәниң сувы ялы сүйжүди, гайрасындакының сувы ажыды, хатда дүе жанаверлерем йүзүни күршердип, тумшугыны талавладып, зордан ичйәрди. Арасы болса отуз әдимем ёк. Дөвлетәммет ага ичи иер-ичерли хоржунлары алып, бассырманың көлегесине барды.

Магтымгулы сүйжи сувлы гуйының кичижек говасыны гуя гойберип, сув чыкарып, дәдесине сув акыдып берди. Кыныш ага болса ише верзиш инерине ажы гуйының чархының урганыны даңып:

- Хайт, гит жанавер! - дийди. Гуюдан сув чыкармага өврөннекли дүе тә эсиниң сеси чыкянча мытдылдап уграды. Ахыры Кыныш бег «Хайт, жанавер, саклан!» дийип гыгырды. Кыныш ага гуйының агзына голайлан гованың эрңегинден бир эли билен япышып, бейлеки голуны узаданда Магтымгулы «Кыныш дәде йылан!» дийип жыңссыз гыгырды, эмма гичди. Гуйының говасына долашып чыкан йылан Кыныш бегиң сол элиниң аясындан шатладып алды, эмма жанавер чакмалы кишисини ялңышыпды. Жын ялы чаласын Кыныш ага бир эли билен йыланың бокурдагындан, бейлеки эли билен билинден тутуп, пилсапы ялы ёгын йыланың ягырнысындан үч ёла агыз уруп, оңургасыны сындырып, агзы ганлы жерхетден долянча дишләп, соңам йыланы элиниң терси билен итиниң өңүне зыңып гойберди.

- Аждарым, сенем авыңы ал!

Дүшби Магтымгулы Кыныш дәдесиниң иер-ичерли, дәри-дерманлы хоржуныны алып ылгап гелшине:

- Кыныш дәде, йыландан ар алшың нәтеңет-әй! Оны ики үзүп ташлайсаң болмадымы? - дийип дегишди. Бу махал Кыныш бег янбашындан ялав ялы йити пычагыны алып, голуның аясына серетди. Йыланың ики дишини гечирен ериңден жопба ган чыкыпдыр. Кыныш бег аясының юмры ериниң этини йити пычагы билен бөкдүрип гойберди. Гошагуйының тамындан гелен Дөвлетмәммет ага:

- Нәме, голуңы пударлап дурсуң! Инди дәдең бир йыланың зәхеринем чыкарып билмез өйдйәмиң? - дийди.



- Ёк, дәде, мен Магтымгула йылан чакайса этмели ишини өвредип отырын.

Дөвлетмәммет ага Кыныш бегиң хоржунындан чыкан кендир йүп билен Кыныш бегиң гошарындан, тирсегиниң ёкары янындан мэкәм дартып даңды.

- Магтымжан, йылан чакан бадына, яңкы мениң эдишим ялы йыланың билинден үч ёла агыз урсаң, пычак билен йылан чакан ериниң этини айырып билсең, соңам дәдемиң эдиши ялы мэкәм даңсаң, йыланың зәхери йөрөмез. Ёгса-да, ханжак гитсең, дәдени янындан гойма - дийип, Кыныш ага есер йылгырды.

- Магтымжан йылан-ичяның догасыны алты яшында хатым эдип гойды.

Кыныш ага бу махал Магтымгулының ачып берен дүвүнчегини алып, аясының ганы сачылып дуран ерине сары ун ялы йүзәрлиги дүвүнчеге билен япды. Гарры молла инисиниң голуны жир яглык билен оңарып даңды. Кыныш бег хоржундан гөкже дүвүнчеге чыкарып, гара ун ялы зады агзына атып, гөвүш гайтарып уграды. Магтымгулының гетирен жүрдеги билен үч ёла агзыны чайкады:

- Магтымжан, йыланың аркасындан үч ёла дишләнсең, семал дерманы билен агзыңы шейдип чайкаймасаң, әхли дишлеринң дөкүлйәндир. Бар, индем маңа бир жүрдөк чай гой - дийип, ол голтук жүбүсинден бир хили дерман чыкарып, агзына атды. -- Инди ажыжа чай гөрек бор!

- Өң нәче ёла чакыпды йылан сени? -- Гарры молла сорады.

- Бәш, ёк алты гезек...

Шол махал гөкден әйменч шаггылды эшдилди, оларың үчүсем сес гелен тарапа ялта серетди, гөрселер ханха бир әпет гарагуш гулачдан узынрак йыланы асман алып гитди.

Дөвлетмәммет ага бассырманың саясында Кыныш беги окап башлады, Магтымгулы гова чекип дүелери, атлары суварып, узын душап жанаверлери ота ковды. Магтымгулы гайнан жүрдеги демләп, ики кәсе билен Кыныш бегиң янында гойды. Гарры молла йылан догасыны үч ёла окап:

- Мен саңа гуртдан бир чал эдип берейин, сенем дүшеге геч-де гуршугыңы яз - дийди.

Кыныш бег чалдан йүз өвүрип, бурчак-бурчак дерләп ажы чай ичди. Гарры молла билен Магтымгулы чал билен чөрек ийдилер. Гүнортаның түп ыссында салкын саяда гөзүниң авусыны алып турдулар. Кыныш бег болса, энтегем чай сүзүп отырды. Агшамлык Кыныш бег Магтымгула ынанман, говурдакдан нахар этди. Үч болуп гөвнежай нахар ийдилер. Магтымгулы хайран галды, Кыныш

дәдеси хамана йылан чакмадык ялы, кейпи чагды... Эртеси гара даң билен олар намазыны окады. Кыныш бег:

- Дәде, сизем ёлуңыза гидиң, менем ишим билен болайын. - дийди. Жандурмаз Гарри молла:

- Ёк, биз сени мунда ялңыз галдырып гидип билмерис - дийди.

- О нәхили мен ялңызмышым? Худайым нәме? - дийип, Кыныш бег лахлах гүлди. Барыбир Гарри молла ене бир гүн Гоша гуюда галып, Кыныш бегиң дердинден хиррет галмандыгына гөз етирип, эртеси ирден ёла дүшди. Кыныш бегем өз пишеси билен болды...

-----

Аталы-огул ниже-ниже ёл сөкүп, чөллериң-сәхраларың, дерелериң-дүзлериң, сөхбетлериң ичинден гечип ахыры Ыспыхана бардылар. Ыспыхан о махаллар сефевилер дәвлетиниң пайтагтыды. Сефеви шалыгыны эсасландыран ша Ысмайыл Хатайыды. Магтымгулы онуң диванларыны окапды. Магтымгулы Ыспыхана үчүнжи ёла гелйәрди, эмма хер гезек Эйран пайтагты оваданлыгы, улулыгы, ховалалы-ховалалы ымаратлары, көшки-сарайлары билен Магтымгулыны хайран эдйәрди. Хава-да, Ыспыхана йөне ере «Ыспыхан -- нисбижахан» дийилмейәрди. Магтымгулы гат-гат биначары сынлап «Ыспыхан -- тамам жахан!» дийип ойланды.

Үчүнжи сапарам Гарри молла билен Магтымгулының ниже-ниже мензил ёл сөкүп бараны хайып болды. Абу Алы Ыбрайым пир хыркасыны гейип Шираз, Бушехр веляятларына гиден экен. Магтымгулының лапы кеч болды, эмма көпи гөрөн Дәвлетмәммет ага мунам ягшылыга, бәхбиде санды, чүнки хажа гидиленинде, улуг пире мухлыс болуп, онуң дергәхине барланында нәче көп жебир-жепа чекилсе, шонча-да ялканмага ыхласы улы саныларды.

Пириң өзи ёк боланы билен, мечжитлер, ханакалар пириң өзи барындакы ялы геленден-гиденден, дервүшлерден-галандарлардан, зыяратчылардан, мүритлерден долыды. Пириң ялңыз аял доганы яшы етмишиң онундан гирен Сейяра эже Дәвлетмәммет аганы говы танаярды, гардашы билен биле окандыгыны, икисиниң меслекдеш кишилердигини билйәрди. Ол Гарри молла билен Магтымгулыны эзизләп пириң иң ягшы гөрийән сопусына табшырды. Шонуң үчинем олар гүнде-гүнаша пириң ханакасында дүшләп гечйән арыфдыр алымларың, дервүшлериң межлисслеринде хорматлы ерден орун берилди, сыланылды, сарпаланылды. Шейлеликте, олар ики хепдә голай улугларың межлисинде болуп, ягшы сеналары диңледилер, алымларың-арыфларың жеделине гатнашдылар.

Магтымгулы Абу Алы Ыбрайым пириң мечжидиниң өңүнде гүнүң-гүни бәш-алты газан нахар атарылып гедай-мысапырлара, ачлара-галлачлара нахар берлип, гейим-гежим пайлайышларыны гөрүп хайранлар галярды. Бейле тутумы бейик ханлар, хөкмүрован шалар эдип билийәрми?

Мыдама бейик сивилизасияларың месгени болан Эйран ылымың-билимиң, әдебиятың-сунгатың салланчагыды. Нәче ёла жахана гелсең, шонча өмрүңе окамага китап-диван барды. Пулуны тапсаң, тапылмаян китап ёкды. Мүңйыллыкларың довамында бейик шалар, дана везирлер, улуг уламалар гадымы юнан, хинди, рум, чын, мачын, Мүсүр, Бабыл юртларының китапларыны парс, арап диллерине тержиме этдирипдилер. Ишевүр хатдатлар болса гечгел китаплары оваданлап гөчүрип, дашыны жилтләп, жезверләп, китап эдип дүканлара уградырды. Гарры молла хер гезек Магтымгулыны хатдатларың түкениксиз сырғынларына, китап дүканларың сырғынларына айлап, герекдир өйден китапларыны сатын алярдылар. Гарры молла хайран галды, ол бир заманлар бахасыны гыммат гөрүп, өзүне сатын алмага пулуна гысганан китапларыны Магтымгула сатын алып берйәрди. ол өз янындан „Чорбасыны өзүң ийип, этини оглуңа, йүлүгини агтыгыңа ийдирйән дүнийәдә би!“ йылгырды. Магтымгулы сан-сажаксыз китап дүканларында өзүне герекли диванларың гаты кәндигине бегенйәрди, ол өз янындан Худай өмүр берсе, окабермели дийип ойланырды.

Гарры молла оны шахырларың шуарасына-да алып барды. Магтымгулы уллакан жайда оларың ызлы-ызына гошгы окап, хер окалан гошгы барада жеделлешйән шахырлары ичгин сынлаярды. Шахырларың арасында Дөвлетмәммет аганам танаянлар бар экен, оңа-да гошгы окатдылар. Дөвлетмәммет ага ики саны гошгыны түрки дилде, ики гошгыны болса парс дилинде окады. Магтымгулы дәдесини парсча гошгы язандыр өйтмейәрди. Олар агшамлык өе Абу Алы Ыбрайым пириңкә -- мыхман ерине геленинде:

- Дәде, сен парсчада гошгы язян экениң-ә! - дийди. Гарры молла:

- Арапчада гошгым бар, парсча-да, себәби яңкы ялы ерде оларыңам гереги чыкяр - дийди.

Отуз дөрт гүн дийленде Гарры молла билен Магтымгулы Аргамак обасының душундан гечип Гайтар галаның харабачылыгына гелдилер. Магтымгулы гугарып ятан гала интизар назар салып, Дүржемал гызың о дүнийәден чыкып, бу дүнийәде гөрүнмегини иследи. Эмма йылгырып дуран гөрмегей гызың орнуна ериң йүзүнден дөмүп чыкан баш ялы ызалы пажыга болуп

Дүржемалың - шехит гызың губуры ятыр. Гарри молла билен Магтымгулы чөкүне дүшүп яңадан жайланан шехит гызың губурының башында аят-дога окады. Шол махалам үч атлысы билен обаның ханы гаршыдан геләйди. Бердимырат хан хей күлли Түркменсәхраның сылаглы-сарпалы, керем-кераматлы кетхудасыны сөвүшлемән, серпайламан гойбержекми? Гарри молла ёкуш гөрсе-де, сыр билдирмән ызына доланды. Ханың өзи Гарри молланы гонаклады, Аннагылыч ага билен бәш-алты оба аксакалыны чагырды. Ол гүррүңчилигин арасында:

- Шол начар гызың жанына каст эден гуррумсагың кимдигинем билдик Дөвлетмәммет ага - дийди.

Дөвлетмәммет ага:

- Ханжармы? - дийип сорады, Бердимырат ханың гең галмакдан яңа гөзлери хөвлendi.

- Сиз оны шол махалам биләйдиңизми, Дөвлетмәммет ага?

- Поссуның ичиндәки ханжар нәме? -- Дөвлетмәммет ага хана сораглы бакды.

Бердимырат хан аксакаллар гелип етишмәнкә гыз билен баглы әхли ваканы бойдан баша айдып берди.

Пәлван аганың гызы Дүржемал гоңшы йигиди билен хак ашык-магшук болуп сөйүшйән экен. Гулмырат аганың оглы үч-дөрт йыл Недир шаның гошунында гуллуқ әдип, бир сөвешде яраланяр, гуллуқдан бошадылып обасына гайдып гелйәр. Гулмырат ага огулны Пәлван аганың гызы билен гелешдирип тойың сәхеди белленилйәр. Эрте-биригүн той дийленинде хем Пәлван аганың өлемен авчы оглуны йылан чакып, аманадыны табшыряр. Түркмен эдәхедине гөрә тойы хич болман алты ай ыза сүйшүрйәрлер. Гулмырат аганың ене бир гоңшусы гаты бай тәжир экен. Тәжириңки аргыш билен, оңа пул-мал герек. Өе дүшенине үч йыл боландыгына гарамаздан өнелгесиз отуран яш гелин Недир шаның гошунында гуллуқ әдип гелен дагларың гаясы ялы Ханжар билен араны сазлаяр.

Ынха, шол дөвүрлерем обаның үстүне душман дөкүлип әлхенч уруш боляр. Дүржемал шол урушда йитирим боляр. Урушдан соң хоссарлары Дүржемалы гөзлейәр, эмма ол ярадарларың арасында-да, өленлериң арасында-да ёк. Гачып-тезенлер гелйәр, оларың арасында-да ёк. Пәлван ага оглы билен өвезтөлегини алып, ягының алып гиден есирлериниң ичинденем гызыны тапмаяр. Душманың элине дири дүшмежек болуп чөлүстана гачып гиден гыз-гелинлерем болупдыр, Дүржемалам шоларың бириди, өлмедик болса бир ерден өзи чыкар, өлен болса жеседи чыкар дийип

гезибейерлер. Шол нәгехан урушда тәжирем душманлара гаршы сөвешде өлйәр. Арадан бирнеме вагт геченсоң Гулмырат ага Пәлван агадан ругсат алып, оглы Ханжара тәжириң дул галан гелнини алып берйәр, Дөвлетмәммет ага Ыспыхана дийип шу ёлдан гечмедик болса, бу вака пынхан сыр, гара ериң гурсагында агыр яра болуп галыбержек экен.

Поссунлы ваканы, Дүржемалың жесединиң тапыланыны эшидип, Ханжар билен Гүлбибиниң гонжуна гор гуояр, себәби гелешикли гызың өлүми Ханжардан гөрүлжек! Дүржемалың өлүми Ханжарың бойнуна гоюлса, онуң башы өлүмли, малы талаңлы! Ханжар билен Гүлбиби дессине диллешйәр: Ханжар тәжирден галан алтын-күмүши, гөвхер-лаглы, дүр-мержени, пулы алып ят иллере гачяр. Ики ай гечип, вакалар көнелишенсоңам Ханжар бир гижә гелип, Гүлбибини алып ят юрда, ят иллериң арасына гитмелиди. Эмма ики ай гечйәр, үч ай гечйәр, йыл гечйәр. Ханжар ызына көвленмейәр! Хей, жантайына онча байлык дүшен Ханжар жаныны төвекгеллиге салып ызына көвленерми? Ол хайсы илде онча байлыгы билен Гүлбибиден хас яш, хас овадан гыз тапмаяр!

Гүлбиби Ханжарың чочгарына чолашанына акыл етирип, бир йылдан соң казының янына барып, Дүржемалы өлдүрениң хем, тәжири өлдүрениң хем Ханжардыгыны айдып, әхли гүнәни гачгагың үстүне атыр!

Гүлбиби дагларың гаясы ялы Ханжардан, ханларың хазынасына барабар байлыктан айрылып, уллакан ховлуда гугарып галып, ил-улусың лагнатына сезевар болуп, аклындан азащяр, дәлирейәр...

Чай-нахардан соң, Бердимырат хан, обаның аксакаллары Дөвлетмәммет агадан шол багты ятан маңлайы гара гөргүлини окап, ачып бермеги хайыш этдилер. Ери, Гарри молла нәдип ёк дийсин!

Ожагы юмрулан уллакан ховлы гөчүлен юрт ялы гугарып ятырды. Гүлбибиң хоссарлары оны саклап отуран экенлер. Гейим-гежими персала, гыңажының астына хүвжүк сачлары түсселәп дуран Гүлбибини гөренинден Магтымгулының эндам-жаны дүйрүгип, ягырнысының гөзи үшүдип гитди. Гүлбиби шакәсе ялы уллакан жыңссыз назарыны Гарри молла дикип, чиңерилип-чиңерилип серетди. Гарри молла чөкүне дүшүп, лабызлы, калбыңа арам берижи оваз билен гелни окап башлады. Гүлбиби арам-арам гүлйәрди, эмма онуң гүлүши агыдан айылганчды, арам-арам аяларыны дызына патладып аглаярды, онуң гарачыгы улалып гиден гөзлеринде гөзяша дерек әйменч ышык барды, ол шол пурсат вагшыяна махлуга өврүлип «Вай иллер-әй, вай-вай доганлар-әй,

мениң гөврәмдәки өли чагамы алавериң-эй! Ол мени өлдүрип баряр-эй!» дийип эфган уруп увлаярды. «Мениң гурсагымдакы өли бәбегими алавериң-эй!» дийип ол дырнаклары өсүп гиден эллери билен гарныны йыртышдыржак болярды. Арам-арам көшешип, Гарры молланы сынлаярды. Бирденем гыгырып-багырып «Мен өлдүм, мен маслык, мен жесет, гөврәмдәки чагам дири! Анха, ол аглаяр! Мениң гөврәмдәки чагажыгымы алавериң-эй, ол дири, дири!» дийип увлаярды.

Гарры молла гелни узак окады, Гүлбиби болса ёкаркы жүмлелери гайталап-гыгырып багырды... Ахыры Гарры молланың догасы үстүн чыкды, гелин ятып галды.

Дөвлетмәммет ага, аксакаллар билен ховлудан чыкып:

- Яшулылар, о бичәре гелни дога-тумар билен ачып болмаяр. Онуң дерди, душманы аңырдан! Пәлван аганың гызының рухы онуң рухуна гирип жебри-жепа чекдирйәр. Обаның баржамлы адамлары болуп Шехит бибининң үстүнә арамгәх галдырайың, белки Дүржемал гыз көшешип, ол гелниң гүнәсини гечер - дийди.

Магтымгулы рухуны сарсдырып, калбыны лерзана гетирен бу пажыгына энчеме йыллап унудып билмеди, ханха онуң гөзүниң өңүнде, хыялында, хакидысында «Мениң гөврәмдәки чагажыгым өлүпдир, ол менем өлдүрип баряр, оны алавериң-эй!» дийип, арам-арам болса «Вай, мен маслык, мен жесет, мениң гөврәмдәки чагажыгым дири, дири чагажыгымы мениң билен гөммәвериңэй!» дийип Гүлбиби сачларыны ёлмалап, гейим-гежимини персала эдип дады-перят адип, гыгырып-багырып йөр...

Эртеси Дөвлетмәммет ага, Бердимырат хан, оба яшулылары билен ене Гүлбибини окап, онуң дердини деп этмәге баранында, гарашылмадык вака йүзе чыкып яшажык Магтымгулының калбыны лерзана гетирди. Гиже Ханжар гелип аклындан азашып, дәлирәп йөрен Гүлбибини алып гачып гидипдир. Обадашларының лагнатына сезевар болан, доган-гарындашларының, хоссарларының бизар болан гызыл жыңлы Гүлбибиси Ханжара нәмә герек болдука? Бу совал Магтымгулының аңындан көп махаллап чыкмады, он йылдан соң Магтымгулы Марының гонамчылыкларында Ханжар билен Гүлбибә саташып, Сөйгүден-де бейик нәрсәниң бардыгына хайранлар галар...

-----

Гарры молла билен Магтымгулы гара дандан укудан оянып, ювунып-ардынып, намазыны окап, одуң ягтысына чай-чөрөк ийип башлады. Магтымгулы чай ичмәге-де, дишиниң кирини ачмага-да

гыссанярды. Гушуң ийми ялы сәхелче зат ийип оңнут эдйән Гарри молла болса чүммүлдәп, ховлукмалыдыр өйденок. Ол яш огланың гыссанман эртирлик эдинмегини ислейәрди.

Олар үмүш-тамышда ата атландылар... Ынха, хә диймән Магтымгулы мәхрибан обасына - Хажыговшана барар, хә диймән ол Гиңжайың байырларыны гөрүп, йүреги гиңәп арам тапар, хә диймән ол көрпә жигилерини багрына басып мәхрини гандыар. Хә диймән, әжеси Аразгүл әже Магтымгулыны багрына басып, йүзүнден-гөзүнден огшашдыр...

Магтымгулы көп ёла ятымлык обадан чыкып гөрүпди. Ол хер гезек Ыспыхана я гайры ере угражак махалы рухы галкыжаклап, гөвни телвас урярды, себәби оңа тәзе гөзетимлер, гөрүлмедик гөзелликлер, сырлы дүниә гарашярды, эмма бирки хепде айрачылыктан соң, ене догдук депесини, эне-атасыны, доганларыны күйсәп, йүреги гысып башлаярды.

Магтымгулы өз янындан хошхал йылгырып, якында болжак душушыктардан хыялында леззет алып гелйәрди. Ханха, Гүндогар мавымтыл гөк өвүсип, жахан ягтылып баряр. Даңың еллери өсер-өсмез нәз эдйәр. Онда-мунда гаралып отуран дарагтларда гөрүнмейән гушлар хейжана гелип сайраяр. Бады сабаның нәзижек еллери Магтымгулының калбының ичинден өвүсйәр. Бирден ол кимдир бириниң ызындан дикен назарыны дуюп, гаңрылып еңсесине серетди. Эй-хо!...

Магтымгулы гөзлерине ынанмады. Ханха, Дүржемал гыз овадан йылгырып саг голуны чалажа булаяр. Магтымгулы хайран галды, ара эсли ер болса-да ол гызың гөрежиндәки йылдыраян бегенжем гөрди. Хамана ховадан ярадылан ялы Дүржемал ховада дуран ялыды, онянча Гарри молла часлы «Магтымгулы!» дийди. Магтымгулы йүзүни өвүрди, ол ене аңк болды, ханха таяк атым өңде ене бир Дүржемал йылгырып, саг голуны ювашжа ики яна булаяр. Магтымгулы ялпа ызына серетди, гөрсә ызда хем Дүржемал йылгырып гарап дур. Бирденем Дүржемал ховада оваз ялы эрәп гитди, ол өңе серетди, ол ерде хем Дүржемал йылгырып дуршуна йитип гитди. Гарри молла:

- Гөрдүңми, оглум? - дийди.

- Гөрдүм, дәде...

- Өлүме дагы дөзер ялы машгала дәл экен - дийип, Гарри молла башыны яйкады. -- Магтымжан, пахыржык бизден хош болупдыр... Гөрдүңми, ол бизи гөрнер-гөрүнмез белалардан горап обамыза ченли уградыпдыр... Анха, ялан дүниәниң чын гудраты!

Анха, ялан дүнийәнің чын гудраты! -- бу жүмле өмүр бойы  
Магтымгулының ядында галар!

-----

Хер бир бейик акылдар билен дүнийә тәзеден башлаяр.

Хер бир бейик акылдары дүнийә дүнийә ялы көне соваллары  
билен гаршы аляр.

Эйсе адам ким? Ол нәме үчин дүнийә инйәр? Эйсе Худай ким,  
Худай нәме? Онуң месген-меканы ниреде? Онуң адам оглуны  
яратмакдан максады нәме? Эйсе бу овадан дүнийәнің бар манысы  
ягшы болуп ягшылык эдип, одүнийәде учмаха дүшүп, хүйр-перилер  
билен дөвран сүрмекми? Яман болуп, яманлык эдип, довзаха  
дүшүп кыямат ахыра ченли янып ятмакмы? Эйсе ягша ягшы болуп,  
ямана яман болуп яшамак кырк гүнлүкде такдырына язылмаярмы  
нәме? Нәме дийип гудраты гүйчли Аллатагала бакы дүнийәсини  
паны дүнийәден сонда гоюпдыр? Эйсе бу ажайып земине Мелгун  
нәмә герек болдука?

Хайран галмалы ери -- акылдар жуван чагында дүнийәнің өрән  
улы, дүйпли совалларына, бейик пикре галансоңам кичи  
совалларына жогап агтаряр. Магтымгулының дәдесиниң улы алым,  
бейик арыф, акылдар боланам говы. Ол дәдесине совал берйәр,  
дәдеси жогап гайтаряр, дәдеси совал берйәр, Магтымгулы жогап  
агтаряр.

Аллатагала түкениксиз әлемлериң пынхан сыры. Аллатагала  
акыл етирмек үчин Адамзада акыл етирмели, Адазада акыл етирмек  
үчин өзүңе акыл етирмели, өзүңе акыл етирмек үчин пынхан-  
пынхан сырлардан ыбарат тебигата, түкениксиз әлемлере акыл  
етирмели. Пынхан-пынхан сырлардан ыбарат дүнийә, түкениксиз  
әлемлере акыл етирмек үчинем Аллатагала акыл етирмели. Акыл  
барып ене Худая дирейәр!

Гарры молла Магтымгулының совалларындан ядап:

- Жүмле жаханың дүйп манысы Аллатагаладыр, оглум.  
Аллатагала болса акыл етирип болмаяр. - дийди.

- Онда адам нәме дийип яшаяр?

- Акыл етирмек үчин яшаяр!

- Сен оңа акыл етирип билермиң?

- Ёк! Оглум, эгер мен Аллатагала, дүнийә акыл етирип билсем,  
түкениксиз әлемлериң, яшайшың манысыны ачып билсем, яшайыш  
саңа, сенден соң дүнийә гелжек улуг алымлара гызыксыз болар-да.  
Бирибар мүнлерче-мүнлерче сырлардан аңырдадыр, хер бир дүнийә



гелен акылдар, улуг шахыр өз акыл етирен пынхан сырларыны ачып гидибермелидир...

Магтымгулы дэдеси билен икичэк галса, өйде болсун, ёлда болсун, пархы ёк, совал-жогаплар башланяр. Гарры молла оглуна өз билйәнлерини өвредйәр, онуң болса билмейән зады бармы нәме?

- Оглум, Аллатагала хер кими бир көе саландыр, хер кими бир ышка сезевар кыландыр. Ол сени ничикси көе салыпдыр, сен нәмә ашык, сен нәмәниң ышкында? Бирибар сени дүнйәсине нәме дийип гетирипдир? Сениң дүнйә гелип битирмели ишинң нәме, боржуң нәме? Ынха, шу соваллара такык жогап тапып билсең, өзүңе барян ёла дүшерсиң, өзүңи гөзлемегинң, тапмагың ышкына дүшерсиң, шонда сениң бүтин өмрүң ашыктыкта, ышкта гечер! Оглум, бек белле, Аллатагала ынха шу тайыңда - дийип, ол голы билен гурсагыны гөркезйәр, -- сен болса ынха шу ердедир! келләни гөркезйәр.

- Серет, Кыныш дәдеңе! Эйранда-Туранда, Румда-Шамда, Хиндиде-Овганда бармадык дагы-дереси, гөрмедик сәхрасы-чөли, айланмадык деңзи-дерясы ёк, дәри-дерман нәрселери агтарып сергезданчылык чекип йөрендир. Эйсе, ол байлык, пул-мал дийип сер-сепил серменйәрми? Ёк, Кыныш беги ханха ёнаханасам бол-элин эклейәр! Я Селим дәдеңи сынла, гүнүң гүни даң атандан гараңкы гатлышянча көрүгини гыздырып, демир-дүмүр енжиپ отурандыр. Онуң багтына Огулшекер душайыпдыр, ёгсам вагтлы-вагтында нахар-шоруны ийип, намазынам окамаяр. Тоя-яса-да Огулшекериң хүнүрдисине чыдаман гидйәр. Анха, «усса габыз кеселинден өлер» дийилйән гепиң манысы, Селим дәдең тоя-да баржак, кейпем чекжек, эмма онуң вагты ёк! Я болмаса сынла, Чоммат аганы, гөргүли гижеси ёк, гүндизи ёк депесинден гум совруп, ериниң ичинде сүтүни сүйнйәнчә гыдырданып йөрендир, ёгсам бег огулларының ёллап ятан пулларам онуң еди пушдуна етйәр ахыры! Олар Хак Алланың бир көе салан бенделеридир! Оглум, ойлан, пикир кыл, гудраты гүйчли Первердигәр сени ничикси көе салып, ненеңси ышка дүшүрипдир, нәмәниң ышкына дүшүрипдир? Шоны такыклап билсең, хер бир гүнүң маны-маңызлы, хер бир гүнүңи кесбиңе, дурмушыңа, яшап йөрен дүнйәңе ашык болуп өмрүңи ышкта гечирерсиң! - дийип, Гарры молла Магтымгулының нурана кешбини сынлады.

- Оглум, бек белле, жүмле-жахан Алланың ышкыдыр, жүмле-жахана ашык киши Алланың ышкына дүшүп, ышк-сөйги дүнйәсинде яшаяндыр...

Гижеси ёк, гүндизи ёк, Магтымгулы диван ызына диван окаярды, ол окамагың, өвренмегиң, көп билмегиң хатырасына дәл, окаман билмейәни үчин окаярды, ол язярды, язман билмейәни үчин язярды. Ол әпет дәли түвелей болуп, торнада болуп чар тарапа башыны уруп, бейик шахырларың ёлуны йөредип, гошгы-газалам, акылдар алымларың ёлуны йөредип трактатам язярды, эмма ол не гошгы-газала, не трактата сыгярды. Кыныш аганың айдышы ялы ол бейик Яраданың ярадан дүңйә атлы диванынам окаярды, эмма ол арыфларың, акылдарларың диванына-да, Яраданың диванына-да сыгмаярды. Ол гижәниң гижеси шөвүр чекип, өз өзи билен гүрлешип, дүңйә билен гүрлешип, Бирибар билен гүрлешип усургаярды. Саба-сабалар боз байырлара айланып өзүне, дүңйә, Первердигәре совал ызына совал берип, жогабыны агтарярды.

«Әй, Аллам, биз кандан гелип каян баряс? Биз эртекилерден, роваятлардан чыкып ене эртекилере барясмы? Биз нәмәлимликден гелип, ене нәмәлимликлге барсямы? Биз Сенден гелип, ене Саңа барясмы? Әйсе, ягты жаханда адам дережесине гөтерилип билмедик хасу-аамларыңы, вагшы махлукларыңы сен ненең кабул кылып билерсиң?..»

Магтымгулы ялан дүңйәдәки Хакыката, паны дүңйәдәки Бакылыга, башы өлүмли адамзадың дүңйәсиндәки Жавыданлыга имринип, батылларың арасында гөрер гөзли, гапылларың арасында оя, гараңкы-гафлатлы дүңйәде рөвшен нур сачып яшамагың ёлуны гөзлейәрди. Эгер онуң Хак Атасы Ярадан болса, ол нәме дийип земинде етим-есир болуп яшамалы? Магтымгулы гурханы өвран-өвран окансоң, оны ятдан билйәрди, эмма гурханданам өз совалларына жогап тапман хер яна башыны уруп, ахыры хем өз янындан ойланып «Мен дүңйә яңы гелдим, эмма мен кимлигими, нәме үчин дүңйә геленими нәме дийип дүйнки арыфлардан, алымлардан сораян, дүйн яшап өтүп гиден данышмент даналар мениң кимлигими ниреден билсиң?! Акыл болсаң, сен совалларыңа жогабы шу гүнден, эртеден агтар, сен өзүңден агтар» диен нетижә гелди.

Магтымгулының соңсуз ой-пикирлери не гижелере, не гүндизлере, ол не ой-пикирлерине, не совалларына сыгярды. Магтымгулы гөзлейәрди, эмма тапмаярды. Магтымгулы сынлаярды, середйәрди, эмма гөзлейән задыны гөрмейәрди. Магтымгулы асманда йүзмели арш гәмисиди, ери ол земине нәдип сыгсын? Магтымгулы уллакан умман гәмисиди, ери ол дурмуш атлы дар деря нәдип сыгсын?!

Пынхан-пынхан сырлардан ыбарат гожа дүңйә Магтымгулының голундан тутуп ёлларың хем совалларың чатрыгына гетирип ташлады. «Худая акыл етиржекми? Оны гурсагыңдан агтар, Худай сениң йүрегинде отурандыр, өзүңе акыл етиржекми? -- келләңи ишлет, сен келләңиң ичиндесиң!» Магтымгулы Гарри молланың дана сөзлеринден угур алып, пикир кылып, ойланып улуг арыф болмалы дийип айгытлы карара гелди!

Магтымгулы хөкман улуг арыф болар!

Хак Алла оны азызлап, улуг арыф этмек үчин ягты жаханына гетиренине Магтымгулы халысалла ынанярды.

Эйран-Туран кераматлы арыфларың, гудратлы пирлериң, улуг уламаларың, ягшызада дережесине гөтерилен шахырларың меканы. Эйранда-Туранда ховалалы кашаң ымарат, бейик бина, көшк ялы жай болса ол хөкман Алланың бир азызының арамгәхи, түрбети, күммеді! Магтымгулы яш башыңдан дәдеси билен Түркменсәхраның, Мазендараның, Хорасаның, Семнаның, Ыспыханың, Тәхраның керем-кераматлы пирлерине тагзым кылып, хайыр патасыны алыпды, ягты жахандан гайданларының мүбәрек губурыны дүйнәп, сежде эдипди. Пыгамбер мугжызасыны гөркезип билйән улуг уламаларың сөхбетини диңләпди.

Улуг пирлер, кераматлы арыфлар -- Алланың азызлары, оларың өлүси-дириси ёк, чын ыхлас билен йыкылсаң, делалатыны дегрип, хажатыңы битирйәр.

Улуг пирлериң, гудратлы арыфларың дили, миллети ёк, хайсы дилде дердиңи беян эйлесең, дилиңе, миллетиңе, дини ынанжыңа гарамаздан, дердиңе дова эйлейәр.

Улуг арыфларың алысы-якыны, эйямы-заманы ёк, йүрегиң билен сыгынсаң алысдадыгыңа гарамаздан, башга эйямда дүйнәден өтендигине гарамаздан делалат эйлейәр.

Магтымгулы арыфларың ёлуның гыл сыратдан-да инче, чылшырымлы, хупбатлы, азаплы-гүзаплы, жебри-жепалы ёлдугына, оңа өмрүңи багш эйлемелидигине дүшүнйәрди. Магтымгулы хөкман гудратлы пире йыкылып, мүрид болуп бу ялан дүйнәде Хакыката, Хака барян ёла дүшер! Магтымгулы үчин башга ёл ёк!

Бейик максат Магтымгулының рухуны ганатландырып, гөвнүни телвас урдурярды. Ол эййәм он бир-он ики яшларыңдан башлап түрки, парс, арап дилиңде болан бейик арыфларың диванының әхлисини диен ялы окапды, кәбирлерини гайталап-гайталап окапды, дүшүнмедик ерини дәдесинден сорап дүшүнйәди. Магтымгулы хөкман бейик арыф болар, ол гелжекден шугла сачян

максадына тарап айгытлы ёла дүшүпди, ол улалмага гыссанярды, түкениксиз гүнлериң, айларың, йылларың ичинден ылгап гечип, бейик пирлиге чалтдан чалт етмек ислейәрди.

Эмма айлар айланып, йылларам гечип дур. Хер йыл сугуна бир шах чыкарып, дарагтың гөвдесине бир халка айласа, адам оглуның аклыны гоялдып, гөзетимини чуңалдып, дүнийәгарайшыны, пикирлерини хем үйтгедип баряр ахыры. Эмма Магтымгулы улуг арыф болмагы халысалла гөвнүне дүвүпди.

Магтымгулы арыфлыгың ышкына дүшүп асмандан-земинден, жүмле-жахандан, түкениксиз әлемлерден еке-тәк Хакыкаты -- Хакы -- Худайы агтарып, улуг арыфлара өйкүнип гошгы язды. Ол шол махал он бәш яшапды. Шол гүнем Гала багшының оглы Гара багшы онуң янына гелди. Икиси мекдепде биле сапакдаш болупды, достды. Гара багшы хем гошгы языпдыр, ол гошгусыны Магтымгула окап берди. Магтымгулам гошгысыны Гара багша окап берди. Гара багша гошгы гаты яран болмалы, ол ики ёла гошгыны лабызлы окап гөрди. Оны гөчүрип алды. Магтымгулы:

- Ол саңа нәмә герек? - дийди.

Гара багшы гөзлерини хөвленирип:

- Магтымгулы эшитмейәмиң, бу гошгың дуршуна оваз болуп, чешме-чай ялы акып гелйәр ахыры. Бу гошгы овадан гыз ялы салланып-сейкин басып гелйәр ахыры ! диңле! диңле!- дийди.

- Эй, эй, ол арыф гошгусы ахыры!...Ол Худай хакындакы гошгы ахыры...

Гара багшы гошгының овазының ышкына дүшүп борлы, дүнийәни унудып, гөзлерини сүзүп айдыма хиңленип башлады.

Сен-сен арайшы жахан, хем жан Сенден бихабар,  
Сен жахана долуг Сен, жахан Сенден бихабар.

Гара багшы хесерли хиңленип, Магтымгулы билен хошлашманам унудып, шыгрың дүнийәсине гирип, айдыма өврүлип гитди... Магтымгулы гошгының овазыны агтарып яңадан окады.

Эндише дерясында сүрдүм сепинесини,  
Йүз тарапа йүз бердим, сейран Сенден бихабар...

Гер дийселер күфр олар, әшя Сенден хаалыдыр,  
Мензил Сенден мустаграк, мекан Сенден бихабар.

Земин-асман, гарбу-шарк бир түйүндө гердандыр,  
Заманага Сен гердан, заман Сенден бихабар.

Истәп сени деңизлер, яйканышып шовкунда,  
Сен олар ичре мәлим, умман Сенден бихабар.

Асман дийрлер земинде, земин дийрлер асманда,  
Бир-бирине гүманда, гүман Сенден бихабар.

Магтымгулы, гөр инди, ашналара не ишдир,  
Ёк, имиш бу әшяда, хеман Сенден бихабар!

Магтымгулы огланлыгындан жүмле-жаханың гөзеллигиниң бендиваныды. Ол яз айлары язлага гөчүленинде гөзетимсиз яйлаларда яшыл гыртычларың гөзүниң өңүндө пасырдап өсүшине өлемен ашыкды. Ягышлы-ягмырлы Новруз гелип, ота-чөпө өсмөгө ругсат берленсоң зенанбеден овсунжы байырларың алу-яшыл майсалары, гөзүң ягыны ийип барян дүрли гүллерин, гүлөлеклерин мүшки-әнверини күкедип, хесерлиже еле овсун атышы онуң серини сәмедип акыл-хушуны чашырырды. Демавенд, Сүнт, Хасар, Соңудагларының яңыжа ярадылан ялы жүлгелеринде сейли-сейран эдип, башы чал думанлы геришлере чыканында онуң оглан калбы лерзан алып, сарч-сарч дуйгулары оны елдиргедип барярды. Пөрнүлдешип акып ятан чешме-чайлары сынланында онуң зехини туташып, ылхамы түвелейлейәрди. Түм гараңкы гижелер депесинде гөвхер дамжасы ялы балкылдашып, гөз гырпышып, пышырдашып дуран йылдызлары сынланында, асман билен земин арасына сыгман әпет умманың чайканып ятышыны гөренинде, калбындакы мөвч урян вагшыяна хейжандан оны диңе сөз халас эдип билйәрди. Гурсага сыгмаян агының бокурдага хем гөзлере хужум эдиши ялы, гөзеллик онуң зыбанына хужум эдип дагларың гойнундан чешмелерин атылып чыкышы ялы, онуң калбындан чырпынышып шыгырлар чыкярды.

Ол дәдеси Гарри молланың, Сагдының, Новайының, Нызамының, Румының, Жамының, Хафызың гошгуларыны оканында сөзүң гудратына хайран галярды. Хезрети Аристархың, Сократусың, Эфлатуның, Ахикар халыпаның, гадымы юнан хем Рум шахырларының эсерлерини оканында бу паны дүнийәде сөзүң Бакыдыгына, реал дүнийәде сөзүң Кераматлыдыгына акыл етирийәрди. Гөр-ха, мүң йыл, ики мүң йыл мундан озал дөредилен гошгулар, пәхим-парасатлар хамана яс-яңы дөредилен ялы...

Онуң Алы хезретлери Сөз!

Гудраты гүйчли Аллатагала бир сөз билен түкениксиз әлемлери, асманы-земини, Айы-Гүни, жүмле-жаханы ярадып, гудратлы, кераматлы сөзем Адам оглуна багышлапдыр! Кыямат ахыр боланында Бирибар би акылдан дашгары әлеминде екеже сөз билен кыямат гопдурмалы!

Магтымгулы гиже-гүндиз ойланяр, пикир кыляр, сериниң ичини агдар-дүндер эдйәр, нетиже чыкаряр: дүнийәниң бейик-бейик дагларам, дәли-дәли умманларам, терең-терең деряларам, чөллери-сәхраларам, горган-горган шәхерлерем бакы дәл. Герданларам, хеңнамларам, эйямларам бакы дәл! Жүмле-жаханда диңе сөз бакы! Адамың акыл-пайхасындан, Алланың багш эден зехининден чырпынып чыкян сетир, бейт, гошгы, пәхим-пайхас бакы! Ләхең-ләхең акылдарлар, бейик шахырлар сетире гирип, пәхиме гирип, гошга гирип Бакылыга өврүлип галыпдыр!

Асманда Аллатагала бакы! Земинде онуң алы хезретлери Сөз бакы!

Алланың ярадан паны, өтегчи дүнийәсинде сөз бакы!

Аллатагала башы өлүмли адам оглуна сөзе гирип, Бакы галмага ыш гоюпдыр!

Эйямлар, хеңнамлар, заманлар сөзүң гудраты билен хекаята гирип, Бакылыга өврүлйәр. Улуг арыфлар, бейик акылдарлар, Хакдан ичен шахырлар акыл-пайхасыны, пәхим-парасадыны, гөчгүнли дуйгуларыны, хейжанлы шыгырларыны китаба жемләп, Бакылыга өврүлйәрлер!

Бир сөз билен адам оглуны агладып-гүлдирип, дирилдип-өлдүрип боляр!

Дүнийәде Сөз бакы, накыла өврүлен Акыл бакы, ажайып гошгы бакы!

Эмма барыбир Магтымгулы гошгы язмаз! Ол улуг арыф болмалы! Йөне улуг арыфларам гошгы язяр ахыры, хатда шалар-солтанларам гошгы язяр ахыры! Хезрети пыгамберимиз Мухаммет алейхессалам шахырлара, шыгра кән бир питива этмедик-де болса, оңа индерилен гурбаны болдугым Кураны-Керимиң аглаба ери гошгы билен язылыпдыр ахыры! Кераматлы аятларам, гудратлы догаларам гошгы билен беян эдилипдир ахыры! Магтымгулы «Инжилиң» тәзесинем, көнесинем, бейлеки асмандан инен китапларам өвран-өвран окапды, олар хем гошгы билен, гошга гайра дур дийдирийән кысса билен язылыпдыр ахыры!

Аршы-агладан иберилен китаплар гошгы билен язылан болса, Аллатагала хем шахыр болаймасын?... Аллатагала шахырмы,

шахыр дэлми, белли дэл, эмма онуң яшыл яйлалы сәхрасы-чөли, дегреси ала гарлы даглары, овсунжы деңизлери, гижелери парлак йылдызлы асманы, учмахдан акып гелйән чайлары-чешмелери, тутуш жүмле-жаханы шахырана акыл-пайхасдан, хесерли-хусурлы поэзиядан ыбарат! Жошгунлы айдымдан ыбарат!

Эмма барыбир Магтымгулы гошгы язмаз, шахыр болмаз!

Эмма ол шыгырдан, шахырлыкдан гачдыгыча зехини от алып, ылхамы түвелейләп, тутуш дүнйәси поэзия айланып, сөзлер, жүмлелер, сетирлер зыбанына хужүм эйләп, гошгулар часлы жалалар ялы чагбалап гелйәр!

Магтымгулының дәдеси онуң улуг арыф болмагыны ислесе, кәбеси Аразгүл эже, агасы Кыныш бег, Селим Магтымгулы, еңселери Магтымгулының ата чыкып бег, хан, сердар болмагыны ислейәр. Селим Магтымгулы арам-арам Абдылланы, Мухамметсапаны, Магтымгулыны, Гайрыгулыны, Сейиди өз огуллары Арсланы, Аждары, Жанмәммеди, Жанәсен... дагыны дашына үйшүрип «Көпей огуллары, сизден-де бир бег болармы, сизиң әхлиңизиң пикириңиз Недиргулы хана бег болуп, гуллуқ этмек! Хей сизиң бирден бириңизде хан болуп, сердар болуп, ша болуп, солтан болуп халкыңызы, юрдуңызы дүлдүретмек максадыңыз болмазмы?!» дийип чыны билен кәйинйәрди.

Магтымгулының аклы гоалдыгыча арыфлык, шахырлык мөвжи көшешип, ата чыкып сердар болмак арзувы алып гачярды. Ол нәме дийип дайысы Өвезгелди сердар ялы сердар болмалы дэлмиш?! Керемли Аллатагала Магтымгула шалара-солтанлара мынасып акыл-пайхасы, кадды-каматы, гужур-гайраты, адалатлы йүреги нәме дийип берендир әйсе?!

Айлар айланып, йыллар гечдигиче Магтымгулының калбында ата чыкып, адалат гылыжыны сырмак хөвеси мөвч урярды. Кесевиңи дүртсең гөгердип дуран сахы-сахаватлы, рысгал-берекетли боз топрагың үстүнде улус-иллер нәме дийип ач-галлач, гарып-кашшак яшамалы?! Яраданың учмахдан зыяда абадан, овадан дүнйәсинде түкениксиз уруш-говга киме герек?! Бейик Бирибарың багтыяр яшаң дийип ярадан ажайып жаханында бир атадан, бир энеден яйран Адам огуллары нәме дийип бирек-бирек билен душман болуп яшамалы?! Әйсе адам огуллары бирек-бирек билен доган болуп, дост болуп багтыяр яшамага мынасып дэлми?!...

Әйсе йүз йигрими дөрт мүн пыгамбере-мурсала, мүнлерче-мүнлерче ягшызадалара, алым-арыфлара, улуг уламалара

дүзетдирмедик дүнийәни акыл-пайхас билен, адалат гылыжы билен дүзедип болмазмы?

Ылахы акыл-пайхас, адалат гылыжы Адам атаның огулларыны бир сачагың, бир ожагың башына жемләп, багтыяр эдип билмезми?!

-----

Магтымгулының чагалыгы Сефеви шалыгының даргап, улуг Эйраның дәли умман ялы чайканып, баш-башдаклығың хөкүм сүрйән заманында гечди. Баш-башдаклығың соңсуз - уруш давасындан ядан халк абаданлыгы, бүтевилиги, беркарарлыгы күйсейәрди.

1775-нжи йылың гышының ортакы айында Тахмаспгулы ханың чапарлары, чакылыкчылары, йөрите векиллери Эйраның әхли велятына айланып, ерли хан-беглери, сердарлары, атлы кетхуда-аксакаллары, уламалары, пирлери Муган чөлүндө болжак улы гурултая чагырып башладылар. Атла ай ярымлык, ики айлык улы Эйрандан йигрими-отуз мүң векил чагырылыпды.

Гышың ахыркы айы башлан бадына Түркменсәхраданам элли атлы Муган чөлүнө уграды. Улы Эйраның гурултайының юрдун демиргазыгында болуп гечмесиниңем өз себәби барды. Баш-башдаклыктан, хаосдан яңы чыкан Эйрана Рум османлыларындан хем демиргазык тарапдакы гәвүрлерден гайры ховп салып билжек гүйч ёкды. Ынха, Тахмаспгулы хан шолара гөз эдип бу гурултайы гечирийәрди.

Мегер, энтөк Эйранам бейле улы, бейле тутумлы, бейле дабаралы халк гурултайыны гөрөн дәлдир. Бу гурултай - хакыкатдан-да тамам Эйраның гурулыш тойына айланды. Муган чөлүнө гелен векиллер яшар ялы гамышдан-гажардан ичи-дашы сувалып ясалан жайларың саны йигрими-отуз мүңе барабарды. Ал-яшыл, ак, гара, гоңур чадырларың-да саны-сажагы ёкды. Жайлар көче-көче, сырғын-сырғын болуп, хер велятың дүшлемели, ерлешмели ерлери айратынды. Теблеханалар, кервенсарайлар, базарлар, йүзлерче хаммамлар гурлупды. Йүзлерче ерде газан атарылып, гелен векиллере хеззет эдилйәрди. Юрдун дүрли күнжегинден гелен векиллер тутумың чакдан аша улудыгына буйсанып гурултайдан улы тама эдйәрдилер.

Муган чөлүнө үйшен адамлара шол ердәки гошунам гошсаң гурултая йүз мүң адам жемленипдир. Муган чөли вагтлайын гурлан улы шәхере меңзейәрди. Хер гүн муэззинлер азан айдып вагтлайын ясалан йүзлерче мечжитлерде, ачык мейданларда намаз окалярды.



Сефевии шалыгыны яңадан дикелдип, юрды басыбалыжылардан, баш-башдаклыктан халас эден Тахмаспулы ханың гурдуран бу шәхерини гөрүп, оңа юрдуң хақыкы халасгәри, дәвлетин ховандары, халкың хоссары хөкмүнде гараярдылар. Хақыкатдан-да, юрды османлы, овган басыбалжыларындан халас эден-де дагыныклыгың өңүни алып, улы Эйран дәвлетиниң бүтевилигни горанда Недиргулы ханды. Гурултайың векиллери - улы хәкимлер, ханлар, беглер, уламалар бир агыздан Недиргулы ханы тамам Эйраның шасы эдип сайлады. Догры, ики-еке сефевии ханеданларынданам оны-муны ша сайламак ислән болупды, эмма тамам Эйран тәзеленмек ислейәрди. Шейлеликте, 1736-нжы йылың Новрузының илкинжи гүнүнде юрдуң бейик хәкимлериниң, ханларының, уламаларының макулламагында Недиргулы хан Эйраның патышасы сайланылды. Сефевилериң депесинден учан дәвлет гушы Недиргулы ханың депесине гонды.

Шейлеликте, шол гижә Эйраның әхли еринден гелен уламалар жем болуп, Недиргулы шаның хорматына, улуг Эйраның хорматына хутба окадылар. Новрузың үч гүнүнде велаят хан-хәкимлеринден башлап, этрап хан-беглерине ченли Недиргулы хана касам этдилер...

Дүйнки ёначының оглы, гарамаяк йигит Недиргулы дүнийәниң иң бир улы дәвлетиниң патышасы болды. Ша тагтына чыкан Недиргулы ша-да гысганмады. Ол гадымы шаларың-солтанларың эдәхедини йөредип бейик хәкимлере, улы ханлара, сердарлара, беглере зер-зербап шалык серпайыны япып, дүрли дережелери сахылык билен пайлады. Улы арыфлара, уламалара, мешхур шахырлара, ил кетхудаларына тархан хат билен йыллык непага белледи. Тархан хат берип, непага беллененлериң арасында Дәвлетмәммет Азады хем барды.

Байдак-байдага, санжак-санжага каклышян Муган чөлүнде Новруз айы той-дабара билен Эйран тәзе бир эйяма гадам басды...

Гиңжай бир Алланың назар салып, ялкан ериди. Уллакан обаның дегре-дашындакы байырларың йүзлеринде, кәллерде, сайларда, алаларда, боз дүзлерде дүме экилен гүйзлик ак экин Хыдыр гөрән ялыды. Дүме экилен арпа болса эййәм халта-халта эдилип, теблеханаларың дулуна басылыпды. Хажыговшаның ерден йөрәни байырларың арасындады. Ак экин орлуп, харман дөвүлйәрди. Ёначыларың небересиниң харманларына Кыныш бег эсеван эдйәрди. Ханха, ики харман дөвлүп дур. Хер харманда янашдырылып көкерилен ики гарры ябы билен яшажык ёначылар

дөвек дөвйәрди. Бириниң дашында Магтымгулы башына жир яглык айлап, харманың дашыны агач яба билен гаңтарярды, бейлекисиниң дашында Жанмәммет агач ябалы гүйменип йөрди. Хараманлары сынлап гөзлери докунан Кыныш бег чатманың көлегесинде отуршына оларың берекелласыны берйәрди. Гүн гүнорта болуп, жөвза-ыссы бейниңи гайнадып барярды. Жанмәммет:

- Хов, Кыныш дәде, сен нәме саманы пиде, бугдайы ун этдиржек болямың? Гөр-ахыр, даг ялы харман ере сиңип баряр - дийди. -- Сейитжан агшам ятанында хем чархыпелек ялы айланып, ятып билмейәр.

Кыныш бег Жанмәммедияң гаңтарып дуран харманының янына гелип, хер еринден бир гысым саманы алып сынлады:

- Дөвүбер, энтек дөвүбер.

- Әл-айт дымдай... Хей бир өвүсгин дагы өсәймели дәлми? - дийип, Жанмәммет еңине дерини чалып йылгырды. -- Кыныш дәде, Мирхайдар пириң гахарыны гетирәймесек, бу гүнде-эрте-де саманам атып билмейәң мен?

- Саманы сен атарсың, Жанмәмметхан, сыкылыклап, бай саман атарсың-а! - дийип, Кыныш бег йылгырды. - Дүйн агшам Гүн үмезе батды, ынха, несип болса гич өйләнлер, Магтымгулының харманыны атып башларсың!

Шол махал бир йигдекче атлы гелип салам берди:

- Магтымгулы, Дөвлет дәдем саңа бир гелип гитсин дийди...

- Ымамжан, сен ялңышян дәлсиң-дә... Дөвлет дәдем иним Жанмәммет гелсин диен болаймасын? - дийип, Жанмәммет атла йылгырды. Атлы йигдекче йылгырыша йылгырыш билен жогап гайтарып илерлигине гитди. Магтымгулы үсти-башыны какышдырып, чатманың көлегесиндәки мешикден сув ичди. Кыныш бег:

- Магтымгулы, Гайрыгулының гөк эшегини мүнүп гидибер -- дийди. Жанмәммет хамана Кыныш ага бир айтмасыз зады айдан ялы чынаберимсиз гахарланып:

- Нәме? Нәме дийдиң? Магтымгулы инди эшек мүнмелимидир? Хей, Магтымгулы ялы герчек эшек мүнмелимидир? - дийип, өзүнден өзи зовзанаклап башлады...

- Нәме, эшек мүнмәге утаняңызмы? Гөк эшеги хезрети Иса пыгамбер хем мүнөндир хан!

- Хезрети Иса эшек мүнени үчин хажа чүйләпдирлер. Эгер Иса пыгамбер ата мүнүп пыгамберлик эденинде дүйнәни дүлдүредерди...

- Эй, Аллам, бу пекгәңе ики бармак дилден гайры зат бермедиңми? - дийип, Кыныш ага башыны яйкады. Жанмәммет:

- Худайжан, әхли пәхим-пайхасы Магтымгула, геплемәни болса маңа берипдир - дийип гүлди.

Магтымгулы ювунып-ардынып, иш гейимлерини чыкарып, сыпайы гейинип дәдесиниң жайына гирип, төрдә перишдә ялы болуп отуран гожа пире эдеп билен салам берди. Тогсан яшдан өтендигине гарамаздан гөвресине эрк эдйән гожа пир еринден туруп, Магтымгулыны гужаклап гөрүшди. Йүзүнден нур дөкүлип дуран яш йигдекчәни ичгин сынлап, түвелеме берди. Магтымгулы гожа пири бәш яшында гөрүпди. Гарры молла:

- Магтымгулы, Алланың арзылы мыхманыны танаярмың? - дийди. Магтымгулы:

- Хезрети пиримиз Жемалетдин Абу Рух Багдады... бизиң мыхманымыз - дийип, буйсанч билен айтды. Гарры молла гапдалында мүндерленип гойлан улы диванларың бирини элине алып, ортарасыны ачып Магтымгула гөркезди. Магтымгулы сахыпаның башындан бирки сөзлеми окап, соңра гөзлерини юмуп, шол ерде языланлары хамана ят тутуп гоян ялы айдып берди. Китап арапчады. Гарры молла бир салымдан диваның ызырагындан ене бир ерини ачып Магтымгула гөркезди. Магтымгулы китабың ол еринденем билйәнлерини айдып башлады. Хезрети пир хайранлар галып йигдекчәни сынлады:

- Аперин, түвелеме, оглум, түвелеме - дийди.

Гарры молла бейлеки диванларыңам гатларыны ачып, Магтымгула гөркезйәрди. Магтымгулы хамана ол китабы өзи язан ялы айдып берйәрди. Гожа пир йигдекчә буйсанч билен бакып отуршына гамланян ялыды. Жемалетдин Абу Рух пир өмрүнде хер хили үйтгешик зехинли кишилери гөрүпди, эмма он бәш яшында гожаның бүтин өмрүнде язан диванларыны хатым эдип билен оглана гаты гең галды. Гарры молла:

- Хезрети пиримиз, Магтымгулы сизиң әхли диванларыңызы өвран-өвран окады, ол сизиң ёлуңызың ашыгы... - дийди. -- Өңүмиздәки язда мен Магтымгулыны сизиң хузурыңыза әкитмекчидим...

Гожа пир эдәхедине гөрә пессай сес билен:

- Магтымгулы, мундан йигрими йыл озал гарры атаң Багдада барып сен-мен ёк мениң иң говы, иң арзылы, иң умыдымы баглап йөрән мүридими -- Дөвлетмәммеди алып гайданында мениң бил оңургам сындырылан ялы, өсерим ёлнан ялы, гелжегиме талаң салнан ялы элхенч хала дүшдүм. Гарры атаңыздан гаты гөрүпдим,

эмма инди гөрүп отурсам, ол гарры атандан дәл-де, керемли Аллатагаладан экен!... Сен мени чакданаша хош этдиң. Магтымгулы, мен саңа атаңың ташлап гайдан ёлуны довам этмегиңи, атаңың бармадык белентликлерине бармагыңы бейик Бирибардан дилейәрин! Бек белле, ёлларың айдыңы, ёлларың хакыкысы Хакың ёлудыр! - дийип, гожа пир яш оглана ак пата берди, хич хачан элинден гоймаян тесбисини Магтымгула совгат этди.

Олар гижәниң ярымына ченли гүрлешип отурдылар. Магтымгулам, Гарры молла-да мусулман дүньәсиниң улы пириниң гитдигиче гама батяндыгына, гитдигиче гум-гусса өврүлип баряндыгына хайран галдылар... Гожа пири нәме гулгула саярка?...

Тогсан яшы арка атан гожа пир Жәмалетдин Абу Рух Багдадының аслы Мазендаранданды. Ол өлмезден озал догдук меканына айланып, ата-бабасының мазарына зыярат этмәге барярды. Гожа пир аякдан галыпды, шонуң үчинем ол узак ёла гарры ябылы, идегчили чыкыпды. Эртеси гушлуклар Гарры молла, Магтымгулы, обаның аксакал-кетхударлары хезрети пири ёла угратдылар. Гарры молла болса ябының иришмесини идегчә бермән, пириниң жылавдары болуп бирки мензил ёла узатды...

Ёначылар небереси Гарры молланың гапысына үйшүпди. Дөвек дөвлүп, харман атылян гүнлер боланы үчин дөвекчилере говы нахар биширильәрди, үйшүп, жем болуп ишлейән ёначылар жем болубам нахар иййәрдилер. Аразгүл эже уллакан газанда палав биширьәрди. Зүбейда билен Селим Магтымгулының гызы Нәзикжәмал эллери күйзели төверек-дашы сувлап йөрди. Көрпе ёначылар болса дервезәниң агзында ашык ойнаярдылар.

Гожа пири алыс ёла уградып гелен Гарры молланы гөрән чагалар ойнуны гоюп, гөзлерини хөвлендирип хайран галдылар. Дәдесине гөзи дүшен Зүбейда «вай!» дийип гыгыранынам дуйман галды. Сыпада месавы гүррүң эдип отуран Нуржахан энәниң, Аразгүл эжәниң, Нуржәмалың, Огулшекериң зәхреси ярылан ялы болды. Агасыны гөрән Кыныш бегиң депесиниден гайнаг сув гуйлана дөнди.

Ирден гожа пири узатмага гиден тер гара сакгаллы Дөвлетмәммет ага агшамлык чув ак сакаллы гайдып гелди.

Нуржахан энәниң гөзлерине яш чайылды, Аразгүл эже саг элини агзына етирип:

- Дөвлетмәммет, саңа нәм болды? - дийип, агламышлап башлады. Гарри молла болса хош хал йылгырып, олара хайран галып:

- Ери, маңа нәме боланмыш? - дийип сорады...

- Оглум, сениң сачың-сакгалың дуз ялы жув-акла! - Нуржахан эне аңк болды.

Гарри молла гөз яшлары яңагындан сырыгып башлан эжесине середип, саг аясы билен сакгалыны гөтерип сынлады, соңам чынаберимсиз гүлүп:

- Эжем, кәбәм эжем! Мениң хезрети пирим гелди ахыры! Ол маңа ак пата берди ахыры! - дийди. Соңам -- Кырк дөрт яшымда инди сач-сакгалым хем агармасынмы?

Аяллар, Кыныш бег, Селим Магтымгулы еке гүнүң ичинде сачы-сакгалы агаран Гарри молланы довамлы сынлап пикире батдылар: ничикси ховп, нәхили хадыса, ненеңси бела еке гүнде дүңйә ялы гиң Гарри молланың гара сачыны-сакгалыны агардып билер?

Башындан мүнде бир күлпети гечирен дүңйә ялы дана, деңиз ялы гиң Гарри молланың тер гара сачыны-сакгалыны екеже гүнде дуз ялы агардан дүшнүксиз, сырлы, нәгехан апат бела ёначыларың калбына апы-тупан болуп, харасат болуп гирди...

Эй, Аллажанларым, дүңйә оларың депесинден нәхили бедибагтлык индержеккә!?